

లో వెలుగు

(వీరేశలింగం స్మారకోపన్యాసములు)

ప్రథమ భాగము

రాజమహేంద్రవరం టెంపుల్ హాల్ ట్రస్టుబోర్డు

LOVELUGU

Veeresalingam Memorial Lecture

PART I

First Edition : 1986.

Copies : 1000

Price : Rs. 8-00

Library Edition : 12-00

Published by :

Town Hall Trust Board,

Rajahmundry - A. P.

Printed by :

Maheśwari Printing Press,

Rajahmundry.

న మ స్తు లు

‘వీరేశమేగినా ఎందుకాలిడినా’ రాజమహేంద్రపేటపరిషత్ కందుకూరి వీరేశలింగం పేరు జ్ఞప్తికిరావటం పట్టణ ప్రజల అదృష్టమనే చెప్పాలి. ఆమహనీయుడు రాజమహేంద్రపేట పట్టణానికి చేసిన సేవలు లెక్కకుమించినవి. ఆయన సంఘసంస్కరణ, సాహితీసేవ భారతదేశపు ఎల్లలు చూచినవి. వీరేశలింగంగారు స్వంతధనంతో నిర్మించిన రాజమహేంద్రపేట పురమందిరము పట్టణకీర్తికి వైజయంతిక.

రాజమహేంద్రపేట పురమందిరము ఆయన ఆశయాల కనుగుణంగా సాంఘిక ప్రయోజనం కలిగేలా రూపుదిద్దాలనే ప్రయత్నం జయప్రదం కాగలదని చెప్పటానికి ఆనందిస్తున్నాము.

ప్రతి సంవత్సరం పుస్తకప్రదర్శన, సాహితీకార్యక్రమాలు నిర్వహించడానికి స్వర్ణీయ వీరేశలింగం ఆశీస్సులే ఆలంబన

1891లో వీరేశలింగం గారు స్వంత ధనంతో రాష్ట్రంలో ప్రప్రథమంగా నిర్మించిన ఈ పురమందిరం శతవార్షికోత్సవాలు 1991వ సం॥లో పెద్దఎత్తున జరపడానికి సన్నాహాలు ప్రారంభమయ్యాయి. ఈజ్ఞాపత్యార్థానికి రాజమహేంద్రపేట పౌరులసహాయ సహకారాలుండగలవని ఆశిస్తున్నాము.

సర్వస్వంత్యాగం చేసిన ఆయన జీవితం, ఆయనపడిన కష్టనష్టాలు, ఆయనసాహితీసేవలు, సహచరుల అనుబంధములు మొ॥ అంశాలన్నిటికి అద్దం పట్టాలనే ఆశయంతో ‘వీరేశలింగంస్మారకోపన్యాసములు’ ఏర్పాటుచేయటం జరిగింది. ఈస్మారకోపన్యాసములు ముద్రించి పాఠకులకిరకమలాలకు అందించే మా ప్రయత్నానికి ఆంధ్ర ప్రదేశ్ సాస్కృతికశాఖ చేయూతనిచ్చింది. వారందించిన ధన సహకారముతో ఈ తొలి సంపుటి వెలువరించగలిగాం. ద్వితీయ సంపుటి త్వరలో మీకందించగలం.

వీరేశలింగం “లోవెలుగులు” చూపించిన ప్రముఖ రచయితలకు, ముందుమాట వ్రాసి యిచ్చిన ఆత్మీయులు, సమాచారం దినపత్రిక సంపాదకులు శ్రీ గంధం సీతారామాంజనేయులు గార్కి, పుస్తకప్రచురణ విషయంలో సహకరించిన డా॥ ఎ. నారాయణరావు, డా॥ నందులగోపాలకృష్ణ, డా॥ పి. వి. మురళీకృష్ణగార్లకు, సకాలంలో అచ్చువేసిన మహేశ్వర్నిపెన్ వారికి కృతజ్ఞతలు.

31. 12. 86

భవదీయ,

రాజమహేంద్రపేట

యాతగిరి శ్రీరామనరసింహారావు.

పురమందిర ధర్మకర్తృత్వ సమితి కార్యదర్శి.

విషయ సూచిక

1. కందుకూరి - చిలకమర్తి	పేజీ
‘కళాప్రపూర్ణ’ మధునాపంతుల సత్యనారాయణశాస్త్రి	1
2 కందుకూరి - పానుగంటి	
శ్రీవరదా బ్రహ్మసందం	8
3 కందుకూరి నాటకాల పరిశీలన నవలలు	
శ్రీసహదేవ సూర్యప్రకాశరావు	18
4 మహాపురుషుడు మహాకవి	
డా॥ ఆరిపిరాల నారాయణరావు	27
5 వీరేశలింగం గారి నవలలు	
శ్రీ ఆర్. ఎస్. సుదర్శనం	36
6 వీరేశలింగంగారి ప్రహసనాలు	
శ్రీఆవంత్రి సోమసుందర్	47
7 వీరేశలింగం సంస్మృతి	
శ్రీమల్లంపల్లి శరభయ్య	63
8 యుగకర్త శ్రీవీరేశలింగంపంతులు	
డా॥ అక్కిరాజు రమాపతిరావు	67

సహృదయాభి నందనము

ఈ చిన్ని పుస్తకము అష్టదశపద్మము. అందు ప్రతిదశము సాహిత్య సంస్కార సురభిశము. గద్యత్కితన బిరుదాంకితుడు కందుకూరి, పానుగంటి, చిలకమర్తి, గురజాడ మొదలగు ఆధునిక వైతాళికులకృషి ఆంధ్రసాహిత్యమున సంస్కార భానుడు అజ్ఞానాంధకారమును పటాపంచలు అయిన విధము ఈ పుస్తకమున సమీక్షింపబడినది.

మొదటి వ్యాసమున కళాప్రపూగ్ణ శ్రీమధునాపంతుల సత్యనారాయణ శాస్త్రిగారు కందుకూరివారి ఆశయములను సఫలముచేసిన చిలకమర్తి గురువునకు తగిన శిష్యులని తమ చతురవచన రచన విన్యాసములలో విశదమొనర్చిరి.

రెండవ వ్యాసమున శ్రీవరదా బ్రహ్మానందంగారు కందుకూరి, పానుగంటి ద్వయము సాహిత్యమును వజ్రాయుధముగా చేసికొని సంఘములోని కుళ్ళును, మూఢాచార పర్వతముల రెక్కలను తుత్తునియలుచేసిన విధము వివరించిరి.

మూడవ వ్యాసమున శ్రీసహదేవ సూర్యప్రకాశరావుగారు సాదాపాఠకునకు ఉపయుక్తమగునట్లు శ్రీ కందుకూరి నాటకముల పరిశీలనముచేసిరి. నాటకము వ్రాయుట ఒకవిత్తు, దానిని జయప్రదముగా ప్రదర్శించుట మరొకవిత్తు. ఈ రెండింటిని సవ్య సాచిగా నిర్వహించిన మేరునగధీరుడు శ్రీవీరేశలింగం జ్ఞాపాక నటులకు స్ఫూర్తి నిచ్చుచున్నాడనుట సముచితము.

నాల్గవ వ్యాసమున డా॥ అరిపిరాల నారాయణరావుగారు 'మహాపురుషుడు - మహాకవి' రచనలు తెలుగుసాహిత్యములో కనువిప్పు కలిగించిన విధమును సమీక్షించిరి. కందుకూరి ఆంధ్రసాహిత్య ప్రక్రియలకు ఆద్యుడయ్యాడు. ఆ రచనలకు మెరుగుదిద్దిన వాడు గురజాడ. కందుకూరి రచనలు తెలుగు సాహిత్యములో సంస్కారధోరణులు ప్రవేశపెడితే, విప్లవాత్మకమైనమార్పులు తీసికొనివచ్చిన ఖ్యాతి గురజాడ అపారాధ

గారిదిఅను శ్రీశ్రీ అభిప్రాయము ఇందు విశ్లేషింపబడినది. తెలుగువాళ్ళు తలెత్తుకొని తిరుగుటకు కందుకూరి, గురజాడ రచనలను చదవాలి అనుటసమంజసము.

అయిదవ వ్యాసమున ఆంగ్లాంధ్రభాషలలో నిష్టాతులు, సుప్రసిద్ధ విమర్శకులు అయిన శ్రీ ఆర్. ఎస్. సుదర్శనంగారు శ్రీ పీఠేశలింగంగారి నవలలను సుని శితముగా విమర్శించుట ముదావహము. శ్రీకందుకూరిలో విమర్శనాత్మక వాస్తవికత critical Realism ను Ethical Realism ను ఎత్తిచూపారు. శ్రీకందుకూరి రచనాప్రభావము శ్రీవిశ్వనాథపైపడి కిన్నెరసానిపాటలు కరుణరసనిర్భరముగా పొడబడినవని చెప్పట యుక్తము.

ఆరవవ్యాసమున శ్రీఆవంత్స సోమసుందర్ తమసహజమైన అభ్యుదయకవితా వేశముతో శ్రీ పీఠేశలింగంగారి ప్రహసనములలోని సామాజిక జీవన ప్రతిబింబమును వేడిగాను, వాడిగాను అనుశీలించిరి. నేటికివిమర్శకులు శ్రీపీఠేశలింగంపై బురదజల్లుటకు ప్రయత్నించుటచూచి తమ ఆవేదనమును ప్రకటించారు.

ఏడవ వ్యాసమున శ్రీమల్లంపల్లి శరభేశ్వరశర్మగారు 'శ్రీపీఠేశలింగ సంస్కృతి' అనువ్యాసమున ఆధునికయువత కోతలుకోయుట మానివేసి, దేశానికి భాషకు గట్టిమేలు తలపెట్టుటకు శ్రీపీఠేశలింగంగారి నుండి స్ఫూర్తి పొందాలి అనుట ఔచిత్యసంశోభితము.

ఎనిమిదవ వ్యాసమున డా॥ ఆక్కిరాజు రమాపతిరావుగారు శ్రీపీఠేశలింగ సాహిత్యముపై సిద్ధాంతగ్రంథము సమర్పించి, యుగకర్త శ్రీపీఠేశలింగం పంతులు అని సోపేష త్రికముగా నిరూపించుట బహుజనాంగీకృతము.

ఆఱవ రాజమహేంద్ర పుస్తక ప్రదర్శన సందర్భములో పురమందిర ఛక్ర కర్తృత్వ సమితి యీ పుస్తకమును వెలువరించుట ముదావహము.

గంధం సీతారామాంజనేయులు

రాజమహేంద్ర
31-12-86

సమాచారమ్ సంపాదకులు.

కందుకూరి - చిలకమర్తి

కళా పరిపూర్ణ

మధునాపంతుల సత్యనారాయణశాస్త్రి

ఆధునికాంధ్ర వాఙ్మయరాధకులకు పీఠేశలింగముగారి సారస్వత సృష్టి ఆష్ట మూర్త్యంతకమైనది. అయిన ఇన్నింటిన నాటి కాల ప్రాంతము చాల విలక్షణమైనది. ఒక్కొక్క నేల ఒకరకపు ప్రతిభావంతులకు ప్రభవస్థానము. ఒక మాగాణిలో ఒక సస్యము బాగుగా ఫలించును. ఒక విత్తనమునకు ఒక పొలమునకు చుట్టజీత ముండును. ఒక శతాబ్దిలో పుట్టినవారి బుద్ధిజాతి సాధారణముగా ఒకే విధముగా ఉండు నేమో !

కందుకూరి పీఠేశలింగముగారు పుట్టిన 1848 వ సంవత్సరము పంచొమ్మిదవ శతాబ్ది నడిబొడ్డు. అంతకు పూర్వపూర్వ శపాబ్దులలోని నన్నయ తిక్కనలు, శ్రీనాథుడు, పోతన, పెద్దన, రాయలు మున్నగు మహాకవులతో భావుకులకు ప్రాణ బంధుత్వము ఉండనేయున్నది. అది యటులుండగా, పంచొమ్మిదవ శతాబ్ది చులిరెక్క ఇర్లదవ శతాబ్ది తొలిరెక్క ఆధారముగా ఆంధ్ర సాహిత్య విహంగము భావాంబర వీధిలో విశ్రుత విహారముచేసినది. ఆకాలమున ఇన్నింటిన వేత్తలు పన్నెండుగురున్నారన్నచో, వారిలో పదిమంది ప్రతిభా వైలక్ష్యణము కలవారు, క్రొత్త వ్యాఖ్యానములు చేసినవారు. దార్శనికము తార్కికమునైన పలుకుబడి గడించినవారు, పాశ్చాత్య సారస్వతముపై చూపు సారించినవారు, వంగాది వాఙ్మయములతో అను బంధము పెట్టుకొన్నవారు. ప్రజలు, దేశము, సంస్కారము, మార్పు - ఈ విధమైన కొన్ని శబ్దాలకు అర్థమును రచనీయముగా ఘోషించినవారు. కందుకూరివారు, తిరుపతి వేంకటకవులు, వేదమువారు, పానుగంటివారు, గురుజాడ అప్పారావుగారు, గిడుగు రామమూర్తి పంతులుగారు, కొమఱ్ఱాజు లక్ష్మణరావుగారు, చిలకమర్తివారు, ధామలింగారెడ్డిగారు... వీరందరు దగ్గత దగ్గతగా ఒక పంక్తి,

ఈ బృందములో కందుకూరి పీఠేశలింగముగారు, ఒకానొక ఆధునిక సారస్వత.

మును సృష్టించి దానిలో తాననుప్రవిష్టడై కొనియాడబడుచున్న కపిశ్వరుడు. ఈయన అష్టతనవులు ప్రత్యక్షములైనవి ఎవ్వి? పంచభూతములు, సూర్యచంద్రులు యజమానడైన తాను-ఈయెనిమిది ఆ యీశునకు ఎవ్లో, ఈ వీరేశునకు ఇవి అష్టతనవులు. నవల - నాటకము - వ్యాసము - కవిచరిత్రలు - స్రహసనము - గ్రంథ విమర్శనము - పత్రిక - చచనము - మఱి - యివి కాకతెలుగులో కథారచన - ప్రసిద్ధ స్త్రీపురుష జీవితములు - చారిత్రక గ్రంథములు - అచ్చతెనుగు కృతులు ఇత్యాద్యవాం తరశాఖలు కొన్నియున్నవి. పయినన్న అష్టవిధశాఖలలో ఈ యన్నింటి కంతర్భావము.

వీరేశలింగముగారు తెనుగులో కొన్ని ప్రణీయలు సృష్టిచేసెను. కొన్ని ప్రణీయలు పుష్టిపఱచెను. కొన్నింటికి విశ్లేషణ పూజ నెఱపెను. కొన్నింటికి నాంది పలికెను. ఆయన సారస్వతోపాసన మార్గము సువిశాల సుండరమైనది.

ఆంధ్ర సారస్వత రసాల తరువాటి కొమ్మలతో రెమ్మలతో చివుళ్ళతో పూలతో పండ్లతో కనుపండువుగా ఉండటకు ఉత్కటమైన కాండవదిన తోటమాలి ఆయన. ఏ కొమ్మ అంటు కట్టవలెనో, ఏ పుచ్చు కొమ్మలెక్కడ నున్నవి కొట్టివేయ వలెనో, ఎప్పుడెట్టి దోహదక్రియ ఒరుపవలెనో పూత మాడుచూపకుండ ఏమిచేయ వలెనో మొదలైన వన పాలక తంత్రములందు అందెవేసిన చెయ్యి. కఱ్ఱ పెత్తనము చేయుట కాక స్వయముగా ఒళ్లువంచి పరిచేసిన సారస్వతా రామపాలకుడు వీరేశలింగముగారు.

గత శతాబ్ది సంభవులైన కవులలో వీరేశలింగముగారి ప్రత్యేకత యొకటి మనము భావించవలసి యున్నది. అనాది చెక్లపిళ్ల కవి శతావధానిగా యశస్సు నార్జించెను. వేదము వేంకటరాయశాస్త్రిగారు వ్యాఖ్యాన మల్లినాధులు. గిడుగు వారు వ్యావహారిక భాషావాద ప్రతిష్ఠాపకులు. పానగంటి హస్త్యరస పరిమేష్ఠి. ఇటులు ఆ కాలము వారొక్కొక్కదానికి ఏకాగ్రమతులై త్యాగము చేసినవారు. వీరేశలింగము పంతులుగారి త్యాగము వాఙ్మయమున ఏకదేశ గతమైనదికాదు. శాభోపశాభా ధూర్వహముగా సర్వాంధ్ర మహావృక్షముయొక్క పెంపు ఆయన అభిలషించినారు.

ఎవడు క్రొత్తమార్గమును వేసి చూపునో, ఎవని ననుసరించి దేశమున పలు మంది సంచరితురో, ఎవని తెక్కువ విక్రమగౌరవము ఒరుగునో అట్టి వానికి యగ పురుష ఖ్యాతి సాధారణమై యున్నది.

వాఙ్మయ తరంగిణిలో ఒక ఘట్టమున మోకాచి బండిగా, ఒక ఘట్టమున మొలబడిగా, ఒక నోట తలమున్నులుగా ఆనగాహించి. ఆంధ్రలోకమును తన రచనచే అమృతాభిషిక్తము చేసిన నిష్ఠాతుడు పంతులు గారు.

అయిన భ్యాతికి మూలస్తంభాయమానమైనది తెలుగు వచన రచనము.

నేంటు చదువు అయిన తరువాత 'చాంచల్యము' లో తెలుగు విద్వాలకు విద్యారంభము జరిగెడిది. అనుభవోశము సంత చెప్పెడివారు. తెనుగులో సుమతి శతకము, శృష్టిశతకము, భాస్కరశతకము, భాగవతము లో దుక్కిటి కల్యాణము, ప్రహ్లాద చరిత్ర మున్నగు ఘట్టములలోని పద్యములు పిల్లలకు చెప్పెడి యలవాటు. ఆంధ్రనామ సంగ్రహము ఆంధ్రనామశేషము వర్ణింప జేసెడివారు. ఎందుకు చెప్పితి ననగా, శైవము నుండియు విద్యాభ్యాసము పద్యములలోనే జరుగుచున్నది. వీరేశ లింగముగారి బాల్యమునాటి చదువుకూడ అట్లే సాగినది. వర్తమాన విద్యాభ్యాసములో గద్య గ్రంథ పఠనమే ప్రాధాన్యస్థానములో నున్నది. పెక్కుమంది వాఙ్మయములో ఈ యుగము గద్యయుగమని ముక్త కంఠముగా చెప్పుచున్నారు. ఈ యుగమునకు ప్రవర్తకుడైన మహానుభావుడు చిన్నయనూరి. అయిన పంచొమ్మిదవ శతాబ్ది యారంభమున జన్మించినవాడు. గొప్ప లాక్షణికుడు, పద్యాంసుడు; తత్త్వబీజమైన సీతివందిక గద్య గ్రంథములకు ఒక విధముగా ఆద్యమని కొందఱు అందురు. తొల్లిటి పద్య గ్రంథములలో మధ్య మధ్య ఉన్న గద్యములకు దీటుగా నుండెడి శైలి చిన్నయ నూరిది. నన్నయ పద్య గద్యములు రెంటికి తుల్య ప్రతిపత్తినిచ్చిన వాడు భారతము చంపూరితిలోనే రచింపబడుట చూడగా, కవిత్రయము గద్యము నెంత గౌరవించినారో తెలియగలదు. తిక్కనసోమయాజి "పద్యముల గద్యములన్ రచించెదన్ గృతుల్" అని చెప్పెను. పద్యమున గద్యభక్తిని తిక్కిన స్రవేశ పెట్టెను. నన్నయ గద్య మున పద్యమాధురిని నిక్షేపించెను,

ప్రకృతము వీరేశలింగము పంతులుగారు 'గద్య తిక్కన' అను ఓరుదమును పొందియుండుటలోని రహస్య మేమయి యుండును ? చిన్నయనూరి తరువాత తెనుగులో వచనశైలిని పరివృణ్ణము చేసిన వీరేశలింగము గారిని రెండు శతాబ్దాల పూర్వము తంజావూరు మధుర రాజ్యములలో రఘునాథరాయలు, చొక్కనాథుడు ఏలికలై యున్నకాలమున యక్షగానములేకార వచనగ్రంథములు ఇర్పిది ముప్పది వఱకు వెలువడినవి. వీరేశలింగముగారు తెనుగు సారస్వత వ్యాప్తి చక్కగా నాలో

చించి గవ్వమును సుబోధముచేసి బహు ప్రక్రియలు వెలయింపజేయుటకు నిశ్చయించుకొనిరి. సంధులు అచట నచట నడచించి భాషాలక్షణములు చెఱువకుండ భావమును సామాన్య పాఠకునకు అందునట్లు యత్నించిరి. 'వివేకవర్ధని' పత్రికలో తదాశయములు వెల్లడించిరి. కఠినసంధులు లోనుగా గఠవి విడిచి సులభశైలిని నందఱకును తెలియునట్లు వ్రాయుచు నొకప్పు డన్యదేశీయములను లోనుగాగలవానినిపూని కూర్చు" అన్నారు. స్వీయ చరిత్రతో "ఈ ప్రతికా ప్రకటనమునందు నా యుద్దేశములు భాషాభివృద్ధియు దేశాభివృద్ధియు రెండు. నేనేర్పఱచుకొన్న భాషావృద్ధి మార్గము తెనుగుభాషలో మృదువైన సులభశైలి సలక్షణమైన వచన రచన చేయుట" అని చెప్పినారు.

పంతులుగారి రాజశేఖరచరిత్రము సత్యరాజా పూర్వదేశయాత్రలు ఆంగ్లేయ రచనలకు ఛాయ లైనను, స్వతంత్ర రచనల వలెనే యుండి నవలలకు దారిచూపినవి. ప్రహసనములు, స్వీయచరిత్రము, తర్కాదిశాస్త్ర గ్రంథానువాదములు, కవిచరిత్రలు ఈ ప్రక్రియ లన్నియు వచనమునకే ఉపస్కారకము లైనవి.

కందుకూరి వారి ప్రసంగము తెచ్చి కాని, చిలకమర్తి వారి వర్ణన సభను మనము జరుపు కొనుట శక్యము కాదు. వారిద్దరి యనుబంధ మట్టిది. పెక్కు భావములు వారిని ఓతప్రోతములవలె అల్లకొని యున్నవి. వారిద్దరు ప్రతిభాస్పష్టిని మించిన ప్రబోధదృష్టిగల కవులు. చిలకమర్తివంటి మేధావి కందుకూరి వారికి అనుయాయుగట అందమైన కలయిక. ఆ తొలినాళ్లలో తెలుగు వచనమునకు పీఠ గొప్ప విలువనిచ్చి బహు రచనలు వెలువరించిరి.

చిలకమర్తి వారి కర్పూర చుంజరి, గణపతి, రామచంద్రవిజయము హాస్యరసోన్మీశ్రమములైన నవలలు. 'గణపతి' లోని సుకుమార హాస్యమిటు లుండును.

"గర్భాష్టమునందు ఉపనయనము చేయవలయునని ధర్మశాస్త్రమునందుండుటచే ఆమె కుమారునకేడవయేట నుపనయనము చేయదలచెనని చదువరులు లూహింపవచ్చును. ఆ యూహ సరికాదు. గర్భాష్టమ మేమో ధర్మశాస్త్రమే మో పిచ్చమృకు తెలియదు. ఉపనయన సంకల్పమున కొక్కటే కారణము. పేదతనమే ప్రధానము. అన్న వస్త్రములకు వారికి మిక్కుటమైన యిబ్బండి కలిగెను. గంగాధరుడు వయస్సున పిల్లవాడే కాని భోజన విషయమున పెద్దవాడని చెప్పవచ్చును. ముమ్మారు మూడు సోలలు బియ్యము అతని కొకవిధముగ సరిపోవు చుండెను."

నవలలో నటుండగా, కందుకూరివారిచి చిలకమర్తివారి ప్రహసనములు హాస్య రసపుగనులు. చిలకమర్తి యెనుబడిమాడు ప్రహసనములు వ్యాసి వెలువరించెను. ఈ యిద్దరి హాస్యమునకు భేదముకలదు. పెద్దలన్నారు. “పిరేశలింగముగారి హాస్యము చిక్కనిది. లక్ష్మీనరసింహముగారి హాస్యము పలుచనిది. చిలకమర్తివారి హాస్యము గిలిగింతలు పెట్టి నవ్వింపును. కందుకూరివారి హాస్యము గిర్లి భాధించును.”

కందుకూరివారు, చిలకమర్తివారు సహజకవులనుటకువారి నామధేయాలు ఇంది పేశ్వతోనహ గీతపద్య పాదములలో ఇముడుట యొకటి నిరాక్షేపమైన సాక్ష్యము.

కందుకూరి పిరేశలింగకవి యిరడు.

చిలకమర్తి లక్ష్మీనరసింహ మితడు.

‘యతి’ కూడ సరిపోవుట దై వికము. పిరేశ్వరకు గురుస్వ్య సంబంధము ప్రసిద్ధమైనది. పాఠశాలలలో కళాశాలలలో మహామహాలు ఉద్యోగములు చేయు చుందురు. చిత్రమేమనగా, వారి పాఠప్రవచనములు నిర్ణీత పాఠ్యమునకుగాని నిర్ణీత కాలమునకుగాని పరిమితములై యుండవు. బుద్ధిమంతులైన కొందఱు శిష్యులకు మాత్రమే అట్టి మహాసియుల పాఠప్రవచనముపై గౌరవభావముండును. చిలకమర్తి వారు కందుకూరివారి పాఠములను గూర్చి అన్నమాటలు :

“విశేషకాలము వారియొద్ద సంఘ సంస్కరణము మొదలైన విషయములే వచ్చు చుండును. దీనిని బట్టి పాఠములు చెప్పుచుండుట లేదని అభిప్రాయ పడకూడదు. ఆయన పాఠములు సరిగా చెప్పు చుండెడివారు.”

సంఘసంస్కరణోద్యమమున పిరేశలింగముగారికి చిలకమర్తి తోడ్పాటు ఎంత గానో ఉండెడిది.

లక్ష్మీనరసింహముగారికి నాటకముల యెడల ఆపారమైన ప్రీతి. 1888 లో ఏలూరుకంపెనీ ధారాద్ద నాటకసమాజము రాజమహేంద్రములో నాటక ప్రదర్శనములు ఇచ్చెడివారు. ఆ రోజులలో “కీ చ క ప ధ” నాటకముగా చిలకమర్తివారు ప్రాయుట జరిగినది. ఇది వారి తొలినాటకము. ఇందులో ద్రౌపదీపాత్ర వహించినవారు ఎవరో తెలియునా? టంగుటూరి ప్రకాశముగారు. ఆయన పాత్ర నిర్వహణము చిలకమర్తి వారి ప్రశంసకు పాత్రమైనది. చిలకమర్తివారి ‘గయోపాఖ్యానము’ లోక ప్రఖ్యాతము. లక్ష ప్రతులకు పైబడి సెంగపప్పువలె మనదేశమున అమ్ముడుపడిన నాటకమది.

చిలకమర్తివారు రచనలతో ఎంత ఖ్యాతి సంపాదించెనో, నిషధయోగ్యమైన శీలముతో అంత గౌరవమును ఆర్జించుకొనెను. పోలవరము జమీనుదారుగారి శీలములో కొన్ని అక్షేపణిమాంశములు ఎత్తిచూపి మొగమోటమీ లేకుండ ఆయన కవి చెప్పి, క్రమముగా ఆయన స్నేహమునుండి తొలగిరని చెప్పుదురు. జాతీయాభిమానము, దైవభక్తియు చిలకమర్తివారిలో సమాన ప్రతిపత్తి కలిగియున్నవి. ఆ రోజులలో లాలాలజపతిరాయ్ గారిని నిర్దోతుగముగా జెయిలులో పెట్టినపుడు వీరు వ్రాసిన యీ పద్యము వినవచ్చును.

మ॥ చెరసాలల్ పృథుచంద్రశాలలె యగున్, జేదోయి గేలింతు న
య్యరదండల్ విరిదండ లయ్యెడును, హేయంబైన చోడంబలే
పరమాన్నం బగు, మోటకంబకులు తాల్పన్ బట్టు సెల్లాలగున్
స్థిరుడై యే సరుఁ డాత్మదేశమును భక్తిం గొల్చునవ్వానికిన్.

1907 లో 'విపిన చంద్రపాలు' వంగదేశమునుండి రాజమహేంద్రవరమునకు వచ్చి గోదావరీ మండల మహాసభలో ఉపన్యసించిన సందర్భమున నాటి సభాధ్యక్షులు చిలకమర్తివారు ఆశువుగ ఆ సభలో చదివిన గీతము' దేశమున మారు మ్రోగినది.

“భరతఖండము చక్కని పాడియావు
హిందువులు లేగదూడలై యేడ్చుచుండ
తెల్లవారను గడుసరి గొల్లవారు
పిదుకుచున్నారు మూతులు బిగియగట్టి”

చిలకమర్తివారి దైవభక్తికి నిదర్శనమైన కృపాంభోనిధి శతకమునుండి ఒక పద్యము వినిపింతును.

శా॥ తోలుంగన్నులు చూడలేవుగద విద్యుత్కృటి భాస్వత్ప్రభా
జాలాతీత జగత్ప్రపూర్ణ ఘనతేజోరాశి సిమూర్తినిన్
నాలోగన్నయినం గనుగొను నటన్నన్ జ్ఞాననేత్రంబులే
నేలే; దేగతి నిన్నుజూడ నగు, దండీ ! సత్కృపాంభోనిధీ !

చిలకమర్తి వారిని 1941లో కాకినాడ లోని పితాపురము రాజా వారి కళాశాల ఆంధ్రాభ్యుదయోత్సవ సభలు నిర్వహించిన సందర్భమున దర్శించుభాగ్యము కలిగినది.

ఆ సభకు ఆయన అధ్యక్షులు. తొలిసారిగా వేదిక మీద నేను ప్రసంగించినరోజు. ఇది అదృష్టముగా తలచు కొనుచు పులకించుచుండును.

1948లో కందుకూరి పీఠేశలింగము పంతులుగారి శతజయంతి మహాసభలు పీఠేశలింగోన్నత పాఠశాలాప్రొంగణములో జేజేయమానముగా నిర్వహింప బడినవి. ఆ సభలో "పీఠేశలింగోదాహరణము" వ్రాసి చదివితిని. నా జీవితమున మఱిచిపోని మహా సన్నివేశమది.

తెలుగు భాషకు కందుకూరి - చిలకమర్తి - ఈ జంట చేసిన పరిచర్య అమోఘ మైనది. వీరిద్దరు ఒకేకాలమున ప్రకాశమానులగు సూర్యచంద్రులు. ఈ గురుశిష్యుల పోలికలను గూర్చి యెంత చెప్పిన చెప్పవచ్చును.

ప్రకృతము - ఈ వర్ధంతి సభలో స్మారక ప్రసంగము చేయుటకై నన్ను ఆహ్వానించిన సహృదయులకు వందనములు చేయుచు సెలవు తీసికొనుచున్నాను.



కందుకూరి - పానుగంటి

వరదా బ్రహ్మనందం
ప్రీడం ఫైటర్

శతాబ్దాల తరబడి ఆంధ్రదేశములో పేరుకుపోయిన సంఘ దురాచారాలనీ, మూఢాచారాలనీ, వ్యక్తులస్వార్థం, అవినీతిని, దుష్టనైకాలనీ హాస్యరసాన్ని అయుధంగా, కలాన్ని ఉత్తిగా ఉపయోగించి తమ సాహితీ విస్ఫులింగాలతో పాతవ్యవస్థకి అగ్ని సంస్కారముచేసి, సమాజ పునాదులను కదిలించి సాహితీరంగంలో, సమాజంలో శాశ్వత కీర్తిని సంతరించుకున్న కొద్దిమంది ముఖ్యులలో ఒకరు యుగపురుషుడు శ్రీ కందుకూరి వీరేశలింగం పంతులు మరొకరు శ్రీ లక్ష్మీనరసింహారావు. ఇద్దరూ సమకాలికులు. ఇద్దరూ దైవాన్ని నమ్మిన వారు. అయితే కందుకూరివారు ఏకేశ్వరో పాసకులైన బ్రహ్మసామాజికులు కాగా శ్రీ పానుగంటివారు భక్తియోగపరులైన సాకార ఆరాధనాపరులు. ఇద్దరూ గాంధీర భాషావాదులే.

అయితే యిద్దరూ తమ సాహిత్యంలో, హాస్య రచనలతో సామాజిక రుగ్మతల సంచారానికి పూనుకొన్నారు. ఇద్దరూ ఒక సూత్రబద్ధమైన హేతువాదం, తర్కాలతో రచనలను సాగించి దురాచారాలు, దుష్టనైకాలు, మూఢత్వాలమీద దాడిచేసి ఆంధ్ర సాహితీరంగంలో ఆంధ్రజాతిలో చిరంజీవులుగా నిలిచినారు.

కందుకూరివారి కాలంలో మరో సమకాలికులు శ్రీ గురజాడ అప్పారావు మహాకవి వాడుక భాషలో రసవత్తరంగా కన్యాశుల్కం లాటి హాస్య రచన, తదితర రచనలతో సాంఘిక దురాచారాలూ మూఢవిశ్వాసాల మీదదాడి చేసి, చీల్చి చెండాడి ఆంధ్రజాతిలో చెరగని చోటు చేసుకున్నారు. యీ సందర్భముగా వీరిని స్మరించడం విధాయకం కూడా.

కందుకూరి వారు తమ ప్రహసనాలలో, పానుగంటి వారు తమ సాక్షి ఉపన్యాసాలతో ఆనాటి ప్రజలని, మేధావంతులను ఆలోచింపజేసి, ఆ పాతకులను తమ

ఉద్యమాలకు అనుచరులుగా చేసుకో గలిగారు. సమాజంలో స్వార్థం, అవినీతి, మూఢత్వం, దురాచారాలూ ఉన్నంతమేర వారి రచనల సజావత మనకి గోచరిస్తూనే వుంటుంది.

మొదటగా యుగపురుషుడు కందుకూరి వీరేశలింగము పంతులు గారి ప్రహసనాలను గురించి పరిస్తావిస్తాను. వారి ప్రహసనాలలో సాంఘిక దురాచారాలని. స్వార్థ పరుల కుటలనీతిని, మౌఢ్యాన్నిత తూర్పారబట్టడంలో రాజశేఖర చరిత్ర అగ్రగామి. అందులో ప్రధానపాత్ర రాజశేఖరుడు పొగడ్తలకి ఉబ్బిపోతూ, అన్నిరకాల మూఢ విశ్వాసాలూ కలిగి, చివరకి బంగారుయోగం నేర్చుకుందామన్న దురాశలోనై దరి దురిడై అష్టకష్టాలూపడి జ్ఞానోదయం పొందిన వ్యక్తి. ఆ ప్రాతచుట్టూ అనేక ప్రాతలు తిరుగుతాయి. ఆ యా సందర్భముగా అనాటి సామాజికాచారాలకి ప్రతి బింబాలై న పాత్రలను సందర్భోచితముగా నడుపుతారు.

రాజశేఖరుడి చూతురు రుక్మిణి మరి కొందరు స్త్రీలూ నదిలో స్నానం చేస్తున్న సందర్భంలో మూర్ఖ స్త్రీలు ఎలాటి సంభాషణ చేస్తారో, సిద్ధాంతి భార్య ముండమోసిన కూతురు విషయంలో జాతక ప్రభావాలమీద అజ్ఞానపు వాదనలు నవ్వు పుట్టిస్తాయి. పెద్దముత్తైదువ (సోమిదేవమ్మ) తన చూతురికి పెండ్లయి మూడేండ్లయినదని ఆమెకి మగడుపోయి అరునెలలై నదని, ఆ మగడు గ్రహమై పట్టుకుని కొన్నాళ్ళు కలలో కనబడి, తరువాత రాత్రులు ఒంటరిగా వున్నపుడు కనబడుతున్నాడని చెబుతుంది. అప్పుడు రుక్మిణి సోమిదేవమ్మా! మీ వారు గ్రామంలో పెద్ద సిద్ధాంతిగదా తెలిసే కూడా చిన్నదానిని అంత అర్థాయుష్మంతున కెలా యిచ్చారని ప్రశ్నిస్తుంది. సోమిదేవమ్మ జాతకాన్ని చదిలిపెట్టి “ఎవరి అదృష్టమునకెవరు కర్తలు? దానికి ముండమోయవలసిన వ్రాత యుండగా ఎవరు తప్పించగలరు? అన్న కర్మసిద్ధాంతాన్ని ప్రతిపాదిస్తుంది.” ఎవరైనా జాతకము చూచి చేయుదురుగాని పెండ్లికుమారునకు లేని ఆయువు తెచ్చి పోయగలరా? అంటుంది రుక్మిణి. జాతకములో మీ అల్లునకు పూర్ణాయుస్సే యున్నదికాబోలు అంటుంది. అదే సందర్భములో పదహారు సంవత్సరాల శేషమ్మ అత్తగారు తనని పెట్టే ఆరడిని హృదయం కరిగేలా వర్ణిస్తుంది. కప్పటకే అత్తమామల ఆగడాలకి ఎందరో యువతులు బలవంతపు చావులు చస్తున్న దారుణ గాథలను చూస్తూనే వున్నాం.

మతానికి చెందిన మూర్ఖపు పట్టింపులను నంచి రాఘవాచార్యులు రాజశేఖరుడి

సంభాషణలో వివరిస్తారు. రాజశేఖరుడు రాఘవాచారిని “మొన్న దేవాలయంలో స్వాములలో స్వాములేమో పోట్లాడినారట” అని అడుగుతాడు దానికి రాఘవాచారి “ద్వారకా తిరుమలనుండి వచ్చిన స్వామి సాపాటు చేసి కూర్చుని యుండగా, పెంటపాడు నుండి వేచేసినస్వామి పెరుమాళ్ల సేవచేసి వచ్చి కూర్చున్నారు. వారిద్దరిలో ఒకరు తెంగల వారు, ఒకరు వడహలేవారు. గనుక—నామము క్రింద పాదముండ వచ్చును—కూడదని మాట పట్టింపులు పట్టుకున్నారని అంటాడు. మతాలలో శాఖల చీలికలు, మూఢత్వని కందుకూరివారు ఎంతో హాస్యంతోణికించేలా రాశారు. నామంక్రింద పాదం వుండాలా, వద్దాఅన్న అంశమీద తగవులు పడి కోర్టులకు వెళ్లిన సంగతి మనకు విశదమే.

బ్రాహ్మణులలో నియోగి-వైదికి భేదపు రొచ్చు ఎంతోవుంది. రాజశేఖరుడు నియోగి, ఆయన యింటికి వైదికి సోమయాజి వచ్చి “తాను స్వహస్తి పాకం చేసు కుంటానని, స్త్రీలు వండిన పాకాన్ని తిననని,” అంటాడు. రాజశేఖరుడు తమ యింట్లో స్త్రీలే వండుతారని అది సందర్భ పడకపోతే వేరే ఎక్కడికైనా వెళ్లమంటాడు. సోమయాజి చివరకి అక్కడే భోజనానికి తయారై “స్త్రీ పాకమేగాక నియోగి పాకము నేనెట్లు పుచ్చుకొందును” అన్నవ్యక్తి తన భోజనవిషయం రహస్యంగా వుంచమంటాడు అప్పుడు రాజమండ్రి నుండి వచ్చిన నీళ్ళకావడి వెంకయ్య “ఊమటి యింట జరిగిన సంతర్పణకి బొల్లి పేరయ్య చేసిన వంటకాన్ని తనూ, సోమయాజి ఏక పంక్తిని కూర్చుని భోజనంచేసిన విషయాన్ని బైటపెడతాడు. ఈనాటికి అలాటి ఛాందసులు, బ్రాహ్మణులలో ఒకశాఖకన్న మరోశాఖ గొప్పదన్న అహంకారాన్ని ప్రదర్శించే అజ్ఞాన దురహంకారులనూ చూస్తూనే వున్నాం

రాజశేఖరుడి కూతురు సీతని నిరక్షరకుష్మి అందవిహీనుడుఅయిన మంత్రిప్రగడ బాపిరాజు కొడుక్కి కట్టబెట్టడానికి—బాపిరాజు దగ్గర కలికిన సిద్ధాంతి సీతనిచ్చి పెళ్లి బేద్దామను కుంటున్న రాజశేఖరుడి మేనల్లుడిది, సీతది కృత్రికా సక్షత్రం అవడంవల్ల కన్యావరులకు నాశనం కలుగుతుందని బాపిరాజు కొడుకు జాతకం బాగుండదంటాడు. రాజశేఖరుడు తన అభిప్రాయాన్ని మార్చుకోడు. తిరిగి జాతకాన్ని చూడమంటాడు. సిద్ధాంతి చేసేదిలేక సీత జననం కృత్రికా సక్షత్రంలో ఏపాదమంటే రాజశేఖరుడు ద్వితీయపాదమంటాడు మేనల్లుడు శంకరయ్యది ప్రథమపాదం కాబట్టి శాస్త్రప్రకారం దోషం లేకపోగా శుభంగా వుందని వెంటనే ప్లేటు వీరాయిస్తాడు. ఈ విధంగా జాత కాల విషయంలో దైవజ్ఞులు ఎలాంటి నాటకాలాడతారో వివరిస్తాడు. ఈ జాడ్యం ఇంకో మనలని పీకుతునే వుంది.

మరో సందర్భములో సిద్ధాంతి భూతవైద్యులకి సాధ్యంకాని అన కూతురు భూతాన్ని బైరాగి చూడురోజుల్లో కుదిర్చాడంటారు. రాఘవాచారి బైరాగి రోజూ దమ్మడి యెత్తురాగి కరిగించి బంగారం చేస్తాడని చెప్పురాడు. రాజశేఖరుడు బంగారు విద్యనేర్చుకోడానికి బైరాగిని తన యింటికి రప్పించి మోసపోయి తనకున్న మొత్తం బంగారాన్ని, వెండిని బంగారుయోగంలో పెడతాడు. బైరాగి దానిని దొంగిలించుకుని పారిపోతాడు. రాజశేఖరుడు దర్చిదువ్వతాడు. ఈ సందర్భముగానే భూతవైద్యుల కపట నాటకాలను ఎంతో హాస్యంగా చిత్రీకరిస్తారు. ఈ నాటికి బంగారం చేసే దొంగ బైరాగులూ, భూతవైద్యుల పేరుతో సంసారాలను చూడోస్తున్న మాంత్రికులూ నిరాటంకముగా జీవయాత్రలు సాగించడం చూస్తూనే వున్నాం.

రాజశేఖరుడి యిట్టో సుబ్బమ్మ మరణించినపుడు భోగముదాని యింట పినుగుల విస్ఫున్న రాజశేఖరుడితో చేరమాడి పదహారు రూపాయలకు శవాన్ని మోయడానికి అంగీకరిస్తాడు. ఇప్పటికీ పవిత్రగోదావరీ తీరంలో శవవాహకుల బేరసారాలు సాగు తూండడం చూస్తున్నాంగదా ప్రత్యక్షంగా

రాజశేఖరుడి చరిత్రలో గ్రహణాలమీదమూఢవిశ్వాసాలను ఎంతోహాస్యరసంతో ఎత్తిచూపుతారు. ఇలా రాసుకుపోతే ప్రతి పేజీమీదా ఒకవ్యాసం వ్రాయవచ్చు.

వినోద తరంగిణిలో సోమయాజి చేత-వార్ధక్యంలో పెళ్లి చేసుకున్నవారి పాట్లను చెప్పించి, భార్య “పోయిన ఎవరూ పిల్లనివ్వరు. పిల్లనివ్వకపోతే పాలలో బడ్డ బల్లిలా పరితపించి-అని అనిపించి వార్ధక్యంలో కూడా కోరికలు చంపుకోలేని వారి నైజాన్ని తూర్పారబడతారు. అందులోనే మగడు రహస్యం చెప్పాలని పిలిచినపుడు “మీకునాతో ఏమిరహస్యము వచ్చినది? మొగుడు పోయిన ముండవలె మీరురాత్రింబవళ్లు పనిపాటలు లేక ఇల్లుపట్టుకుని వదలరు” అని అనిపిస్తాడు. ముసలి మొగుళ్లు పడుచు పెళ్లాల మీద అను మానంతో కొంస వదలక పోవడం మనకి తెలిసిందే.

మహావంచక ప్రహసనములో జియ్యరు సూరి సేవకుడు దామోదరుడు సూరి సేవకురాలిలో — పొద్దున్నే లేవడం వల్ల ఎంతలాభముందో చూసావా? ఎవరైనా చూచిపోతారనే భయం లేకుండా మనం స్వేచ్ఛగా సరసాలాడు కుంటూ వున్నాము” అని చాటు సరసాల హాస్యాన్ని మన ముందుంచారు. అదే ప్రహసనంలో కంఠరపుడు జియ్యరు సూరి కూతురు రామామణిని పెళ్లాడకోరుతాడు. రామామణి కంఠరపుణ్ణి

ప్రేమిస్తుంది కంతరవుడు తన ఆస్తిపాస్తుల విషయంలో జియ్యరు సూరి దగ్గర ఎన్నోకోతలు కోస్తాడు తాను మహా మండలేశ్వరుడినని చెప్పి, జియ్యరు సూరి ప్రశ్నలకి పై కొకటి చెప్పిస్తానని తన నిజస్థితిని చెబుతాడు” కంతరవుడు! దైవానుగ్రహంవల్ల నాకు కావలసినంత ధనంవస్తుంటున్నాయి. నా యిష్టం వచ్చినపుడల్లా వెళ్లి వుండడానికి నాకు గొప్పరాజ భవనం వుంది. (తనలో) సెంట్రల్ జైలు తప్ప కుండా రాజభవనమే” అంటాడు ఈ విధంగా నడుస్తుంది కథనం.

అదే విధంగా విచిత్ర వివాహ ప్రహసనం, పునర్మణ ప్రహసనం మొదలైన ప్రహసనాలలో వ్యక్తుల వంచన, మోసం, దగాలను సునిసిత విమర్శలతో యధోచితమైన పాత్రలద్వారా బట్ట బయలు చేస్తారు. కందుకూరివారు సృష్టించిన పాత్రలైన పంచకులు, దగాకోర్లు, లుచ్చాలు, దొంగలు, మూఢ విశ్వాసాలు, మూఢాచారాలూ మనకి సజీవంగానే కనిపిస్తున్నాయి. అందుకే వీరేశలింగం పంతులుగారి రచనలు చదివితే ఆయా పెద్దలు, దుర్మార్గాలూ మనకి కనపడి నపుడు వారినెదిరించి ఖండించిన వీరేశలింగం పంతులుగారు సజీవంగా కనిపిస్తారు.

ఇక పానుగంటి వారి సాక్షినిగురించి ప్రస్తావిస్తాను. సాక్షిసంఘం సత్యపురంలో స్థాపించ బడింది. దానికి సాక్షి అధ్యక్షుడు. జంఘాలశాస్త్రి, వాణిదాసు, కాలా చారి సభ్యులు బొర్రయ్య సెట్టి కోశాధికారి, శ్రీపానుగంటి వారు తమసాక్షి పుసన్యాసాల ద్వారా సమాజంలోని కుళ్లుని, వ్యక్తులలో దుష్టత్వం మూఢవిశ్వాసాల మీదా పూర్తి హాస్యరసాన్ని “రేజర్” అంత పదునైన కత్తిలా ఉపుయోగించారు. కందుకూరి పానుగంటి కూడబలుక్కున్నట్లు కొన్ని సమస్యల లోని మూఢ విశ్వాసాలని చీల్చి చండాడారు. ఇద్దరూ “భూతవైద్యం; సమాజంలో పెద్దలులా నటించే “జంటిలోమేనే” మీద, కామక ప్రవృత్తులమీద దాడి చేసారు.

ఉదాహరణకి : భూతవైద్యంమీద శ్రీ పానుగంటి వీమంటాడో పరిశీలిద్దాం పభాశాలలో జనసంఘము కిటికీట లాడుచున్నది. జంఘాలశాస్త్రి ఇట్లుపన్యసించెను. “నాకు స్వానుభవమున్నది. నేనా విద్యలో గృహి చేసినవాడను. మీకందరకూ దయ్యములను గూర్చి సందేహ జ్ఞానములేని నాకు నిశ్చయ జ్ఞానము. గురు శుక్రపియొనర్చి కాయ క్లేశపడి పిశాచ విద్యాపారంగడ నైతిని” అని చెప్పి తానాశ్రయించిన గురువు నాశ్రయించి శిష్యుడు గా చేరాడు. ఆమరునాడు ఇద్దరూ భూతవైద్యశాల తెరిచారు. “రెండుబుట్టలతో నూలు చారముల ముళ్లు, మూడు పళ్లి కలలో తాటాకు

ముక్కలు రెండుమూడిళ్లలో బూడిద, చూతలేని దేవదారు పెట్టిలో కొన్ని రాగిరేకులు రెండు కడముంతంలో పసుపు, వెదురుగొట్టములో నెల్రసె ముక్కతలున్నవి. ఇవి మా శాలలోని యోషధములు” అని చెప్పి, “నూలుదారములని, రాటాకులని మాలో మేమనుకొనిన యెడల రోగులకు మా చికిత్స యందు నాదరణముగ నుండునని యా యోషధములకు మా గురువుగారే కొన్ని వింత పేరులను గల్పించెను. ఇవి కాక శ్రుతి వైద్యశాలయందు గొన్నియాయుధములుండు నాచారమును బట్టి మా వైద్య శాలలోగూడ శరీర చ్ఛేదనమునకై కొన్ని యాయుధములనుంచితిమి. రెండు పీపురు కట్టలు, పేప బెత్తపుకట్ట, దూలగొండి యాకులతో గలిపిన విభూతి, రెండు జతల యినపగోళ్లు, గట్టి బిరడలు గల భూతకర్షణ కాచపాత్రములు నొక పట్టుకారు, మా శాలలో శల్యతంత్ర సామగ్రియై యున్నవి. ఈ అయుధములకు గూడ వింతవింత పేరులు మా గురువుగారు కల్పించిరి. పీపురు కట్టకి కాంతాకరణాల మనియు, పేప బెత్తమునకు బాలబుద్ధ్యుద్ధీపిని యనియు, దూలగొండి బూడెద కుగ్రనాసించా మనియు, నినుప గోళ్ళకు గాఢకాదంష్ట్రులనియు, సీలాలకు ఖోకి కుక్షి నిక్షేపము లనియు, బట్టకారునకు వీరాంజనేయ మనియు విచిత్ర నామములను వస్త్ర్యగౌరవ పరిహారార్థముగను, భూత రోగులకు భయాభివర్ధనార్థముగను గల్పించెను ఆక్కడ గోడలకు బాల, బగళ—మహిషాసురమర్ధని. మళయాళ భగవతిల విగ్రహాలుంటాయి ముగ్గురు చిత్రా లుంటాయి.

అక్కడికి ఒక బాలికను తీసుకొస్తారుకూడా వచ్చిన వృద్ధురాలు ఆ పిల్లని మేనత్త కొడుక్కి ఇవ్వడానికి స్థిరపడగా ఆతడు మరణించగా మరొకడికి వివాహం చేస్తారు. మేనత్త కొడుకు దయ్యమై పట్టుగుని ఆ పిల్లని మగనివద్ద పండుకొన నీయడని చెప్పెను. “గురువు బాలిక చేయిచూస్తుండగా క్రీగంటి అమె గురువుకేసి క్రీగంటిచూచి ఇగిలించెను” అంటాడు. మరొక ఆమె పదహారు సంవత్సరాలు పడుచును తీసుకొచ్చి, ఆమె నంటివిచే నింకా వ్యక్తురాలు కాలేదని, దాని భర్త రెండవ పెండ్లి వాడని వెనకటి కళత్రానికి పిల్లలు లేరని చెప్పగా గురు ఆ పిల్లని వడిలో కూర్చో బెట్టుకోగా జంఘాలునికి ఒడలు చచ్చిన్నట్లువుతుంది. ఒక వీధిలో బాలింతరాలు చని పోయి దయ్యమైందని ప్రచారం కాగా గురువుగారి సెలవుతో జంఘాలశాస్త్ర అర్థరాత్రి చీకటిలో ఆ చోటకి వెడతాడు. దయ్యం రివ్వమనివచ్చి జంఘాలుని గుర్తుతుంది. దానిని గట్టిగా అడివి పట్టి గురువువద్దకు తీసుకొస్తాడు. తీరా అది గబ్బిలం. ఆ రహస్యం గురువు ఎవరికి చెప్పవడటాడు. మరో కేసులో గురువుగారు శాస్త్రాని

భూతమావహించిన దానిని తీర్థం ఇచ్చిరమ్మని పంపుతాడు. తీరా శాస్త్రి ఆమె గది దగ్గరకి వెళ్ళి తలుపు కన్నంలోంచి చూస్తాడు “మరియొక భూతవైద్యుడెవడో” మంత్రిస్తున్నట్లు తోస్తుంది-అతడు “నా కన్నులు మిరుమిట్లు వడునట్లు బింకమైన ఒక ముద్దును, ఫర్లాంగున్నర పొడవుగల ముద్దును” భూతమావహించిన ఆమెకు పెట్టడం చూస్తాడు. గదిలో కనిపించిన సీసా యచనీమక్షినిక్షేపంకాదని, అత్తరు సీసా అని గుర్తిస్తాడు. మరునాటికి ఆమె ఎవరిలోనో లేచిపోయిన వార్త తెలుస్తుంది. చివరికి జంఘాలుడు “మనుజుడన్ని జంతువులనూ జంపుచున్నాడు. వీటికంటె సర్వనాశకుడు ప్రపంచమున లేడు. దయ్యములే యుండిన యెడల సృష్టిక్రమానుసారముగ నవి మనులను బీకుకొని తినకతప్పదు. భూత వైద్యతంత్రము సర్వమిథ్య అని కొన్ని నిదర్శనములు మాత్రమే స్వానుభవమున చెప్పితిని” అని ముగిస్తాడు.

ఇక సంఘంలో పెద్దమనుషులను గూర్చి పానుగంటివారు ఎంత చక్కగా వర్ణించారో చూద్దాం. “జంటిల్ మన్” అన్న వ్యాసంలో 11 జంటిల్ మన్ ఎంత చవుకైపోయినాడు. జట్కా బండి యెక్కినవాడెల్ల జంటిల్ మనే, నోట సిగరెట్టు బెట్టిన వాడెల్ల జంటిల్ మనే, అమెరికా నుండి వచ్చిన వాడెల్ల జంటిల్ మనే, అరక్కు తాగినవాడెల్ల జంటిల్ మనే ... ఇసువులు సంతలో బెద్దమనుష్యులు, భోగము వీధిలో పెద్దమనుష్యులు, కిల్లుపాతలో పెద్దమనుష్యులు, కన్నగాండ్రలో పెద్దమనుష్యులు, నెత్తికోతల వాండ్రలో పెద్దమనుష్యులు అని వర్ణిస్తాడు. ఈ వాపతు జనం ఈ నాడు ఆ నాటికంటె ఒకటికి పదింతలై అన్ని రంగాలలోను పదవులలోను, ఉద్యోగాలలో మూడు పువ్వులు ఆరుకాయలుగా “జంటిల్ మన్ షిప్”తో జనాన్ని దోచుకు తినడం చూస్తూనే వున్నాం గదా.

ఈ నాడు సెక్సు సినిమాల ప్రభావం పసికందుల దగ్గరనుండి పండ్లూడినవారి దాకా ఎంత వడిందో, దాని ప్రభావం ఏమిటో సంఘంలో సినిమాలవల్ల ఎంత అరాచకం, దుర్మార్గాలు జరుగుతున్నాయో చూస్తున్నాం. అమెరికాలో ఈ నాడు తెరమీద సంభోగ క్రియల్ని చూపడం చట్టబద్ధమైన హక్కుగా వుంది. కాని ఆ నాడు ఇంత బాహుళ్యమైన సినిమాలు లేవు. కేవలం తోలుబొమ్మలను తెరమీద ఆడించి చూపేవారు. అందులో జుట్టుపోలిగాడు, కేతిగాడు, బంగారక్కా హాస్యప్రదర్శనకి చర్మపాంచాలికలు. అందులో జుట్టుపోలిగావిని దిగబరంగా చూపేవారు. ఆ ప్రదర్శనని శ్రీ పానుగంటివారు ఎంతో అసహ్యించుకుని, అలాటి ప్రదర్శనవల్ల పర

దేశీయుల దృష్టిలో మనమెంత చురుకైనామనామో చెప్పి, గంధారి గానని విగంబం రూపం తెరకెక్కినంతనే ప్రేక్షకులలో పరిగిన వికారాలని ఇలా వర్ణించారు. ఇప్పుటికి లక్ష్యణ మూర్ఛమట్టం జరిగింది. 'ఒక తృటికాలమగు పిదప జను లగ్నపుల్లలపై వెలి గించిరి చుట్టలు ముట్టించిరి కొంకులుపోయిన వ్రేళ్ళను సరిచేసుకొనిరి. తిమ్మిరి ఎక్కిన వ్రేళ్ళను నేలనడచిరి పెదకలు విరుచుకొనిరి ఒడలు విరుచుకొనిరి...కొందరు లేచి నోటు భద్రమునుమా అని ప్రార్థనారలకు జెప్పి మైకి పోవుచుండిరి. కొందరు నెత్తిగుడ్డలు తీసి పృష్ఠముల క్రింద వైచుకొనుచుండిరి. "ఇంతనూ వచ్చినాడు కాడేమిరా" అని యొకరి నొకరు ప్రశ్నించుకొనుచుండిరి. ... కుర్రవానికిదే సమయము కొంచము నమలబెట్టుమమ్మా అని యత్త కోడలున కాక్షాపించుచున్నది. "అక్కా బట్ట తిన్నగ సద్దుకోఅని నిమ్మకముగ చెల్లిఅభిమాన సంరక్షణమును బోధించుచున్నది. "అబ్బీ" రవంత దూరముగ గూరుచుండరాదా ? అడకూతురుపైన గాలువేయుచున్నా." వని ఒక చింపిరితలది బండివానికి బరకాంతా పరాజ్ఞాభిక్షమును బ్రతిపాదించుచున్నది. "అమ్మా ! బద్ధకముగ నుంటివేమైన ననుమానముగా నున్నదా" అని మొక వితంతువు సమానన్న ప్రసవసమయమగు నొక పడతిని బరామర్శించుచున్నది. "ఒరీ నీ జిహ్వదీయ"యని యొక గుడిసెవ్రేటుది పూర్వజ్ఞానని జీకొట్టుచున్నది. "అయనకు దోలుబొమ్మలన్న పొణమని" యొక వితంతువు భర్త సంస్మరణ పరిపాకమున బ్రకాశించుచు లోక సంగ్రహార్యము కనులోత్తుకునుచున్నది. "అమ్మా బొమ్మలలా గెందుకాడునే" అని యొక చిన్నబాలిక చర్మపాంచాలికా గేలన రహస్యమంత్రోపదేశ బోధనమున కై తల్లిని యాచించుచున్నది. "ఏమిటో మాయస్రవంచము. మనము మాత్రము తోలుబొమ్మలము కామా"యని యొక వృద్ధ వేళ్ళ వేదాంత బోధనమును బోసిసోటితో సాయించుచుండెను.

గంధారిగాడు తెరమీద కెక్కుతాడు. అప్పుడు ప్రేక్షకులలో బయలుదేరిన కలకలని పానుగంటి ఇలా వర్ణించారు. ఇన్ని పంగనామము లెందుకు ? ఇన్ని విభూతి రేఖ లెందుకు ? ... ఇన్ని పిడిసిగ లెందుకు ? ...కొందరు రెప్పవ్రేయకుండ జూచుచున్నారు, కొందరు కనులు సన్నచేసి చూచుచున్నారు, కొందరు క్రీగంట చూచుచున్నారు, కొందరు చేతిని గొట్టమువలెచేసి దానిలోనుండి చూచుచున్నారు, జూపాననివారు దగ్గరకుపోయి చూచుచున్నారు. కాని కాంతావలోకనములు మరింత వింతగ నున్నవి. నోరుతెరచి బాబాకరపు చూపులతో బాలవితంతువులు జరిశిలించు చున్నారు, ముగ్ధాంగనలు తలలపై పంచుకొని పైరెప్పలపైనుండి చూచుచున్నారు,

ప్రౌఢమనితలు ప్రక్కచూపుల జూచుచున్నారు. వృద్ధులు తేరబారి చూచుచున్నారు. నడిమి వయసువారు చూచిచూడనట్లు చూచుచున్నారు, కొందరు గాజుచూపులు జూచుచున్నారు, కొందరు వెర్రిచూపులు జూచుచున్నారు. “వీని మొగముమండ ! వీని జూచునదేమిటి”యని తిట్టుచు గొందరు చూచుచున్నారు !... ఈ విధంగా వివిధరకాల బాదాకరాలతో గ్రంధారిగాని చూచుచున్నస్థితిలో ప్రేక్షకుల మనోభావాల కనుగుణ్యంగా వారి మాటలలో ఉటంకిస్తాను ... “అమ్మా నుదిటికింద సుఖపడు గీత లేకపోయిన తరువాత పైన బాకట పండిరుతెంచుకమ్మా ! చేతజేసికొన్నిపూజ సన్నమైన తరువాత మెడలోనికి జేయించుగున్నకంటె రోకలియంత లావున్న నేమిథలము” అని దీనవదనముతో ననెను. “బారిష్టరని పైకిబండారమే గాని లోపల లొటారము ఏమిచెప్పుకోను నా పిండాహుడు” ఒక యీతరుప్ప తలది “బ్రతుకునకు ఫలమిది” అంటుంది. ఒక యాడుదాని విడ్డడు నిద్రనుండి యదైలేచి తెరపై బొమ్మని చూచి “అమ్మా ! నాన్న యడుగో” అని కేకలువేసెను. అంత తల్లి “నాన్న ! అడుగనక్కరలేదు, నాన్న బ్రతుకునకు నా బ్రతుకున కామాత్రమా” అంటుంది.

అదే విధంగా పానుగంటివారి సాక్షిలో మరో వజ్రపుతునక “పశువులసంత” పశువులసంతలో రకరకాల ఎద్దులు, ఆవులు, దున్నపోతులు గేదెలు వుంటాయి. వాటి ఆకృతులను వర్ణించి ఇలా అంటారు. “ఇవి లక్షణముగనే యున్నవి. మనుష్యులలోక విరుద్ధముగనే యున్నది. శ్రీ పురుష బంధమే ప్రబలతము బంధము, అదియే లోకమందలి కలహములకు, గట్టములకు, నతాయములకు, నప్రతిష్ఠలకు, నావహములకు, మోసములకు, బలాత్కార మరణములకు ముఖ్యకారణమైయున్నది ... ఇన్ని గిత్తల నడుమ, ఇన్ని పోతుల నడుమ, ఇన్ని యావులు, ఇన్ని గేదెలు కదా : పోతున్న గేదెపైగన్నువేయుట కాని, గేదె కొంచెము సిగ్గుపడి ముసి ముసి నవ్వులు నవ్వుకొనుట కాని, యెద్దు గోవెను కనుగీటుట కాని, గోవట్టె చను కట్టు మాటుచేసికొని సంబ్రమించుట గాని ఏదైనయన్నదా ? అహా ! ఏమి నిష్కాపట్యము. ఏమి యమాయకత్వము ? - ఏమి వ్యామోహ సూన్యత ? నరులలోనె శ్రీ పురుష లిండరొక్కచో గలసినపుడు కలగలసి మెలగుట కింతయవకాశమున్నపుడు - నవ్వులతో - బువ్వులతో - గను గీటులతో - గోబి పోయిలతో - ముద్దులతో - సుద్దులతో - శిలిగిలింతలతో - సకిలింతలతో - ద్రాగుటతో - పైట లాగుటతో - నచ్చటి వంచ భూతములు హడ శృంగారరస మయమగునట్లు చేయరా ?” ఈ నాడు బస్సులలో - రైళ్ళలో - ట్రాలలో కొందరు యువతీ యువకుల చర్యలు మనం చూస్తూనేయున్నాం,

“ఎన్నికలు” అన్న వ్యాసంలో ఆ నాచికేతాక ఈనాటికి వాస్తవంగా కనబడే పరిస్థితుల నెలా వర్ణించారో చూద్దాం “కొన్నిమానముల నుండియే యిక్కడి జనులు తెరపితేని కదలికను గలిగియున్నారు. చెంబులో గ్రచ్చకాయలవలె - గాలిలోని పరమాణువు వలె గలగుండు పడిన నీటిలోని చేపలవలె - ఆ పైపున కాపైపున బైకి క్రిందికి నన్ని వంకలకు స్వప్రదక్షిణముగా పరప్రదక్షిణముగా, స్వప్రదక్షిణ పరప్రదక్షిణగా అనేక గమనములతో వేగములతో, దాటులతో, మహా అహంకారములతో, భీకరఝాంకారములతో, ప్రబల హంకారములలో దిరుగుచున్నారు. పరుగెత్తు చున్నారు. ముముకు చున్నారు. ఎగురు చున్నారు. ఎక్కడ చూచిన సందడి - సందడి - ఇగిలించులు - నకిలించులు - కోపము - తాపము - అరపులు - చరపులు - అదరించులు - బెదరించులు కరకు చూపులు - మొరకుత్రోపులు - తిట్లు - - రట్లు - ఛిఛిలు - ధూధూలు - ఎక్కడ వినినను జట్కబండ్ల కిరకిరలు - మోటారుబండ్ల మొరమొరలు - సైకిలుబండ్ల దణదణలు ప్రబలాటకనధాటి మంతములగు శకటముల యన్యోన్య సంఘర్షణములు - ప్రాయశముగ బలాత్కార పరలోకాకర్షణములు” అంటూ అభ్యర్థులు పరస్పరం మోసంచేసు కోవడం, కులతర్జాల ప్రేరణ అన్నీ సాకల్యంగా వర్ణిస్తారు. సాక్షిలో ప్రతిమాటా, ప్రతివాక్యం పానుగంటివారి సాహితీ పటిమకు, సమాజం, మానవ నైజాల అవగాహనకి గీటు రాళ్ళు. శ్రీ కందుకూరి వీరేశలింగం పంతులు. శ్రీ పానుగంటి లక్ష్మీనరసింహారావు ఆంధ్రజాతి శాశ్వతంగా గర్వించదగిన మహా సాహితీవేత్తలు - సంస్కర్తలు - ఇక్కడకాక మరో రాష్ట్రంలో పుట్టవుంటే వారికి ప్రపంచఖ్యాతి లభించి వుండేది. ప్రతి ఆంధ్రుడు వారి గ్రంథాలను చదివి, తనని తను బాగుచేసుకుని జాతిని బాగుచేయడానికి కృషి చేయవలసి ఆభ్యుదయ, ప్రగతి మార్గాలను వేసి కిర్రేశేషులైన మహాపురుషులు వారికి ఆంధ్రజాతి రుణ పడివుంది. వారికి నా సుమాంజలులు. నా జోహారులు.



శ్రీ కందుకూరి నాటకాల పరిశీలనము

శ్రీ సహజేన సూర్యప్రకాశరావు

శ్రీ వీరేశలింగ కవీంద్రులు భావుకులు; ధీమాకారముణియులు, గ్రంథకర్తలు, ప్రపక్తలు, యుగకర్తలు వారు తెలుగు పలుకుల వెలదిని కై సేసిన కొంగొత్త తొడవులలో నాటకాలంకారం ఒక అపురూపమైన తొడవు. దాని వన్నె చిన్నెలనుగూర్చి పరిశీలిద్దాము.

మనకున్న కావ్య విభేదాల రెంటితో నాటకం ఒకటి. దీన్నే దృశ్య కావ్యమంటారు. అంటే చూడదగినది. ఈ దృశ్య కావ్యాన్నే నాటకమని, రూపకమని ప్రేక్ష్యమని కూడా అంటారు. నటించదగినది గనుక నాటకమనీ, సీతారామ పాత్ర సహజా వస్థలు నటుల్లో ఆరోపింపబడడంచేత రూపకమనీ; చూడదగినది కావడంచేత ప్రేక్ష్యము అన్నారు.

శ్రీ వీరేశలింగంగారు ఆనేక విధ గ్రంథాలనేగాక 13 ప్రహసనాలను 20 నాటకాలను రచించారు. వీనిలో కొన్ని రచనలు అసమగ్రములు.

శ్రీ వీరేశలింగం నాటక రచన ప్రారంభం : -

వీరి రచనావ్యాసంగం 1870 లోనే ప్రాశంభమయింది. కాని నాటక రచనకు మూతం వారు 1875 లో శ్రీకారం చుట్టారు.

“ఒక ఇంగ్లీషు ప్రబంధమును దేనినైనను తెనిగించి, శైలి కుదురు పరచుకొని తరువాత స్వకపోల కల్పితమైన వచన ప్రబంధమును వ్రాయబూను కొనవలెనని తలచి గోల్డుస్మిత్తనెడి ఇంగ్లీషు కవి చేసిన “వికార్ ఆఫ్ పీక్ ఫీల్డ్” అను కథను తెనిగించ నారంభించి రెండు, మూడు ప్రకరణములు చేసితిని. “P. 158 2nd part అని, కౌపర్” అనెడి ఇంగ్లీషు కవీశ్వరుడు రచించిన ‘జాన్ గిల్పిన్’ అను పుస్తకములు

‘అభాగ్యోపాఖ్యాన’ మనెడి హాస్యప్రబంధముగా పద్యములతో జేసితిని. P. 168 2nd part. అని వ్రాసికొన్నారు కవిగారు తమ స్వీయచరిత్రలో. రచనలో చేయితరగదానికి కథా కల్పననుగ్రహించ దానికి. పాత్రోస్మిల విషయాలను అవగాహన చేసికొనడానికి, సంభాషణ సరళిని ఆకళింపు చేసికొనడానికి, అంక విభజనను గుర్తించడానికి కవిగారు కులంకష కృషి చేసినట్లు పలు పలుకుల వల్ల తెల్లమవుతున్నది.

కవిగారు 1875లో శాకుంతల నాటకాన్ని తెనిగింప పూనుకొన్నారు. రెండంకాల్ని తెనిగించి 1876లో ‘వివేకవర్ధని’ లో ప్రచురించారు. విశాఖపట్టణంలో పరవస్తు వెంకట రంగాచార్యులుగారు అభిజ్ఞాన శాకుంతలాన్ని తెనిగించి ‘విద్యాభివర్ధని’ పత్రికలో ప్రకటిస్తున్నారని తెలిసి యా పత్రికను తెప్పించుకొని చదివి వారి యాంధ్రీకరణం ముగిసిన తర్వాత తాము ఆంధ్రీకరించ వచ్చునే తలంపుతో కవిగారు తమ రచనను మానివేశారు. ఎంతకూ పరవస్తువారి ఆంధ్రీకరణం వెలువడక పోవడంచేత పేరు శాకుంతలాన్ని సమగ్రంగా తెనిగించి 1883 లో ముద్రించారు. 1880 లో శ్రీహర్ష రచితమయిన ‘రత్నావళి’ నాటికను, ‘షేక్స్పియర్ రచించిన ‘కామెడి ఆఫ్ ఎర్రర్స్’ ‘చమత్కార రత్నావళి’ యను పేరును ‘మర్చంట్ ఆఫ్ వెన్నిసు’ను వెన్నిసు వర్తక చరిత్ర అనుపేర (2 అంకములు మాత్రమే) తెనిగించారు.

1880 లోనే ‘బ్రాహ్మవివాహము’ “వ్యవహార ధర్మబోధిని” “వివేక దీపిక” మునిసిపల్ నాటకం అనే స్వకపోల కల్పిత నాటకాల్ని రచించారు. 1885లో కాళిదాస విరచితమైన మాళవి కాగ్ని మిత్రాన్ని, రిచర్డ్ బిన్స్లే షెరిడన్ అను ఆంగ్లకవి కల్పిత మైన డ్యూయన్నా అను నాటకాన్ని “రాగమంజరి” యను పేర అనువదించారు. ఆ సంవత్సరముతోనే “దక్షిణ గో గ్రహణం” ‘ప్రహ్లాద’ నాటకాల్ని స్వతంత్రముగా రచించారు. శ్రీకృష్ణ మిశ్ర రచితమయిన ప్రబోధచంద్రోదయాన్ని అనువదించ ప్రారంభించారు. కాని 1881 లో కాని పూర్తిచేయలేదు. 1886 లో హరిశ్చంద్ర నాటకాన్ని స్వంతంగా వ్రాసారు. 1889లో తిర్యగ్విద్వంసము సభను మహారణ్యా పురాధిపత్యాన్ని “మూషకాసుర విజయాన్ని,, స్వకపోల కల్పితంగా రచించారు. 1894 లో షెరిడన్ కవి కృతమైన “The Rivals” అనే నాటకాన్ని కల్యాణ కల్పవల్లి అనే పేరుతో రచనచేసారు. అదే వారి కడపటి నాటక రచన. ఈ విధంగా వారి నాటక రచన 1875 నుండి 1894 వరకు నిరాఘాటంగా సాగింది.

కవిగారు తమ స్వీయచరిత్ర లో వ్రాసికొన్నట్లుగా ఆంగ్ల గీర్వాణ నాటకాల్ని

తెలుగు సేయడంలో స్వతంత్ర నాటకం రచించడంలో తప్ప తక్కిన అన్ని రచనలకు కవిగారు ఆద్యులే.

మొదటి తెలుగు నాటక ప్రయోగం :

1880 సంవత్సరము నందు ధార్వాడ నాటక సమాజం వారు మన పట్టణము (రాజమండ్రి)వచ్చి గొప్ప పాకవేసి దానిలో తమ నాటకములనాడి పోయిన తరువాత, పాక తీసి వేయక మునుపే ఆ నాటకశాలలో నాటకము లాడింప వలెనని కుకూహలముతో శ్రీ హన్మ విరచితమైన 'రత్నావళి' నాటికను సంస్కృతము నుండి గద్య పద్యములతోను, షేక్స్పియరు మహాకవి విరచితమైన 'కామెడీ ఆఫ్ ఎర్రర్స్' నాటకమును గద్యాత్మకముగా తెనిగించి యా రెంటిని ఆ నాటకశాలలో జయప్రదముగా ప్రదర్శించితిమి" అని కవిగారు తమ స్వీయచరిత్రలో వ్రాసుకొన్నారు. ఆ ప్రదర్శనలే తెలుగు ప్రదర్శనలకు నాంది. ఆంధ్రదేశములో నాటక ప్రయోగలలో ప్రథమ గణ్యులైనారు. అదీ మన రాజమహేంద్రంలో - అది మనకు గర్వకారణము

సంస్కృత నాటకానువాదం :-

శాకుంతలము :

మహాకవి కాళిదాసు విరచితమైన శాకుంతల నాటకాన్ని శ్రీ వీరేశలింగంగారు 1775 స॥లో ఆంధ్రీకరింప వూనుకొని నెమ్మదిగా పూర్తిచేసి 1882 వ స॥లో ముద్రించారు. వీరి ఆంధ్రీకృత శాకుంతలానికి నేటికి సూరేంద్రు పైబడినా అది నిత్య కళ్యాణం వచ్చుతోరణంగా విలసిల్లుతూనే వుంది. దానికి దీక్షైన అనువాదం నేటి వరకు లేనేలేదు.

శాకుంతలంలోని చతుర్థాంకం ప్రఖ్యాతి గాంచినది గదా! కణ్వమహర్షి అత్త వారింటికి వెడుతున్న శకుంతలకు సుద్దులు చెప్పాడు. ఆమె బయలుదేరింది. చిన్న నాటినుండి పెంచిన లేడిపిల్ల శకుంతల చీరచెరగును నోటితోలాగి ఆమెగమనానికి విరోధం కలిగిస్తుంది. అంత —

శకుం : ఎవరది నా చీర పట్టుకొని నిలుపుచున్నారు ?

కణ్వ : బిడ్డా! కఱకు కుశగ్రుచ్చుకొని నోరుగాయమయిన బూయుచును గార

సూరిను బుండు మాన్చి ప్రేమచే జామలను మేపి, దిడ్డవలెను చెంచుటను దారి బాయదీ పిల్ల లేడి.

శకుం : (లేడితో) బిడ్డా ! సహవాసులను పరిత్యజించి యేగెడు నన్నేల వెంబడించెదవు. పుట్టిన తోడనే తల్లిచే విడువబడియు పెరిగితివి. ఇప్పుడు నాచే విడువబడిన నిన్ను మానాయనగారే విచారించురు. ఇక వెనుకకు మరలుము (అని ఏడ్చుచు నడచుచున్నది) ఇది ఎంతటి కరుణాత్మకమైన సన్నివేశము.

రత్నావళి :

ఈ నాటికను శ్రీ కందుకూరి 1880 సం॥లో అనువదించారు. దీనిని కాశ్మీర దేశ ప్రభువయిన శ్రీహర్ష దేవుడు సంస్కృతంలో రచించాడు.

రత్నావళి నాటిక. ఇది ఉపరూపకాల్లో ఒకటి. ఇది సంకీర్ణ రూపకం. ఇందులో రూపక లక్షణాలు ప్రకరణ లక్షణాలు కూడ ఉంటవి. ఇందులో శృంగారం ప్రధానం. వృత్తి కైశిక వృత్తి. అంకాలు నాలుగు. దీనిలో నాయకుడు ఉదయనుడు. వత్సరాజుని నామాంతరం. భాసమహాకవి స్వప్న వాసవదత్త అనే నాటకాన్ని ఈ గాథ ఆధారంగానే రచించాడు. భార్య వాసవదత్త. మంత్రి యౌగంధరాయణుడు. దీనిలో నాయిక రత్నావళి (సాగరిక) సింహశేశ్వర తనూజాత. సింహశేశ్వరుడయిన విక్రమ బాహు, ఉదయుని భార్య వాసవదత్త పినతల్లి. రత్నావళిని వివాహమాడిన వాడు సార్వభౌముడవుతాడని ఒకసిద్ధునివల్ల మంత్రి యౌగంధరాయణుడు తెలిసికొంటాడు. దానికై ప్రయత్నిస్తాడు. ఆ ఆకాంక్షే, ఆ ప్రయత్నమే ఈ నాటికకు బీజావాపం.

మాళవికాగ్ని మిత్రము :

కాళిదాస మహాకవి దివ్యలేఖిని నుండి జాలువారిన ఒక పారిజాత ప్రసూనం. శ్రీ వీరేశలింగ కవీంద్రులు ఈ నాటకాన్ని 1885 లో అనువదించి ప్రకటించారు. పీరి అనువాదం సులభ సుందరంగాను సామాన్యులకు పఠన యోగ్యంగాను ఉంది. ఈ నాటకాన్ని ప్రధానంగా పీరు పంగదేశ వాసి యయిన శ్రీ తారానాథ తర్కవాచస్పతి పరిష్కరించిన ప్రతి ననుసరించి అనువదించారు. కాని ఆంధ్రదేశపు ప్రతి ననుసరించి కూడ నాటకీయమయిన కొన్ని మార్పులు చేసినారు.

ఈ నాటకంలోని కథానాయకుడు అగ్నిమిత్రుడు. మగధరాజయిన పుష్య

మీతున్న కుమారుడు. నాయక మాళవిక. నిసర్గ సౌందర్య సాలభంజిక. విదర్య రాజయిన మాధవసేనుని సహోదరి. చిత్తరువులోని మాళవికను అగ్నిమిత్రుడు చూస్తాడు. ఆమె సౌందర్యానికి ముగ్ధుడవుతాడు. ఆమెను ప్రత్యక్షంగా చూడాలని వాంఛిస్తాడు. రాజు నర్మసఖుడు, విదూషకుడు అయిన గౌతముడు యుక్తిపన్ని, హఠదత్త గణదాసులకు పరస్పర జిగిష కల్పించి, వారిరువురిలో ఎవరు విశిష్ట నాట్యకళాభిజ్ఞులో తేల్చుకోవడానికి వారు నేర్పుతున్న శిష్యులచే పోటీ పెట్టించాలని, న్యాయనిర్ణేతగా అగ్నిమిత్రుని నియమించాలని అంటాడు. అందుకు వారు అంగీకరిస్తారు. గణదాసు శిష్యురాలయిన మాళవికచే ముందుగా నాట్యం చేయిస్తారు. రాజు ప్రత్యక్షంగా మాళవిక మనోమంజులమయిన సౌందర్యాన్ని తనివితీరా చూచి ఉత్కంఠ చెందుతాడు. మాళవిక కూడ రాజుమీద మనసు లగ్నం చేసికొని విరహవేదన పొందుతుంది. వారి హృదయాల్లో నాటబడిన ప్రేమాంకురం పూచి ఫలించడానికి పరిస్థితులు సహాయ పడతవి.

సరసంగా సులభంగా, సుమధురంగా కవిగారు అనువాదం చేసారు.

“విద్య చేతనె సౌందర్య విభవమునను

ధాత యిట్టి యవ్వాజు సుందరిని జేసి

విషము పూసిన బాణంబు వేయొకండు

పంచ బాణనకిపుడు కల్పించె దాను.

ద్వితీయాంకం.

ప్రబోధ చంద్రోదయము :

ఈ నాటకాన్ని 1885 లో అనువదించి నారంభించి 1891 లో పూర్తిచేసి ముద్రించారు. సరళ రచననేగాక ప్రౌఢరచన కూడ చేయగల పాండిత్య ప్రకర్ష లేకపోలేదని చూపుటకు వారీతీతిగ అనువదించి తమపైగల ప్రవాదమును పోగొట్టు కున్నారు. కవిగారు. ఈ అనువాదము యధామూలకం. శ్రీకృష్ణమిత్రుడు సంస్కృతంలో రచించాడు.

నాటకంలోని కథావస్తువు అద్వైత మత ప్రతిష్ఠాపన. నాయకుడు వివేకుడు. నాయక ఉపనిషద్దేవి. ప్రతినాయకుడు మహామోహుడు.

ఆంగ్ల నాటకానువాదం :—

కామెడి ఆఫ్ ఎర్రర్స్ :—

దీనిని మహాకవి షేక్స్పియర్ రచించెను. ఈ నాటకాన్ని శ్రీ వీరేశలింగ కవీ

దుర్గిలు పూర్తిగా తెలిగించలేదు. దీని అనువాదాన్ని 1875 లో ప్రచురించి వివేక వర్ధని సంచికలు రెండింటిలో ప్రకటించారు. తరువాత వారు దానిని ఆంధ్రీకరించలేదు. ప్రకటించలేదు.

వెన్సిసు వర్తక చరిత్ర [Merchant of Venice :]

దీనినిగూడ రెండంకములు మాత్రమే ఆంధ్రీకరించారు. తక్కిన అంకములు తెందుకు తెలిగించలేదో కారణం అనూహ్యం. దీనిని 1880 సం॥లో తెలిగించారు. ఈ ఆంధ్రీకరణ అంత చెప్పుకోతగ్గదిగా లేదు. అనువాద వాక్యాలు అంగ్ల రీతిగానే ఉన్నవి కాని ఆ వాక్యాల్లో తెలుగుదనం కనిపించదు.

చమత్కార రత్నావళి :

1878 సం॥లో అనుమగ్రంగా తెలిగించిన “కామెడీ ఆఫ్ ఎర్రర్స్” 1880 సం॥లో చమత్కార రత్నావళి అనుపేర గద్యాత్మకంగా శ్రీ పీఠేశలింగ కపింద్రులు తెలిగించారు. ఈ నాటకం పాఠకులకు సుబోధం కావడం కోసం శ్రీ కందుకూరివారు మూలానుసారంగా అనువదిస్తూ కొన్ని మార్పులు చేశారు. నాటకానికి ప్రాణమయిన పాత్రల సంభాషణలను అతి విజ్ఞతతో సాగించినారు. ఈ నాటకం అనేక పర్యాయాలు పలు స్థలాలలో ప్రదర్శింపబడ్డది.

రాగమంజరి :

ఆంగ్ల నాటకకారుడు సంఘ సంస్కరణాభినివేశియయిన శ్రీ రిచర్డ్ బ్రెన్స్లే షెరిడన్ డ్యూయన్నా అన్న నాటకాన్ని రచించాడు. ఈ నాటకాన్ని రాగమంజరి అన్న పేరుతో శ్రీ కందుకూరి 1885 సం॥లో గద్యపద్యాత్మకంగా ఆంధ్రీకరించారు. మన దేవాలయ పూజారుల మతాచార్యుల మధుసేవను, భక్తులిచ్చిన కాసుకల కైంకర్యాన్ని దైనందిన చర్యల్ని లంచగొండి తనాన్ని చక్కగా తూర్పార బట్టినారు.

కల్యాణ కల్పవల్లి ;

రిచర్డ్ బ్రెన్స్లే షెరిడన్ రచించిన “ది రైవల్స్” అన్న నాటకాన్ని శ్రీ కందుకూరి కల్యాణకల్పవల్లి అన్న పేరుతో అనువదించారు. దీనిని గద్యాత్మకంగానే పేరులు మార్చి, సన్నివేశ స్థలాలు మార్చి రచించారు.

శ్రీ కందుకూరి వారి ఆంగ్ల నాటకానువాదాలు అంత ప్రశస్తికెక్కినట్లు గానిపించదు.

పౌరాణిక నాటకాలు :

ప్రహ్లాద, దక్షిణ గోగ్రహణం, సత్య హరిశ్చంద్ర అమ మూడు నాటకాలు వీరి స్వతంత్ర రచనలు. తెలుగు గడ్డలో పురాణాల్లోని కథలను ఇతివృత్తాలుగా స్వీకరించి నాటక రచనకు శ్రీకారం చుట్టిన ప్రపథములు శ్రీ వీరేశలింగ కవీంద్రులు. వీరు స్వాతంత్ర్యేచ్ఛ గలవారు కావడంచేత వీరు తమ నాటక రచనలో ప్రాచీన లక్షణాల్ని పాటించకుండా రచనా స్వాతంత్ర్యాన్ని చూపారు.

ప్రహ్లాద :

ఈ నాటకాన్ని 1885 వ సం॥లో శ్రీ వీరేశలింగంగారు రచించారు. రాజ మహేంద్రుని నాటక సమాజం ఒకటి కవిగారిని తమ సమాజం ప్రదర్శించడం కోసం ప్రహ్లాద నాటకాన్ని రచించి ఈయవలసిందని అభ్యర్థించారు. నాటక కళ వేయిరేకుల వద్దంగా వికసించాలనే వాంఛగల శ్రీవీరేశలింగం 1885 వ సం॥లో ప్రహ్లాద నాటకాన్ని ఆతిత్వరతో వ్రాసి ఆ సమాజానికి ఇచ్చారు. పుస్తక రూపంగా ముద్రింపించారు.

దక్షిణ గోగ్రహణం :

ఇది శ్రీమహాభారత విరాట పర్వములోని రథాభాగము. దీనిని 1885 లోనే కవిగారు రచించారు. కవిగారు తమ ఉపజ్ఞతో నాటకాన్ని రసమయం చేయవచ్చని భావించే ఆ కథను ఎన్నుకొన్నారు. తమ ప్రతిభా పుష్కలతను ప్రదర్శించారు.

సత్య హరిశ్చంద్ర :

దీనిని శ్రీ కవిగారు 1886 లో రచించారు. రాజమహేంద్రుని నాటకోజ్ఞీవన సమాజం వారు తమ సమాజం ప్రదర్శించడం కోసం హరిశ్చంద్రోపాఖ్యానాన్ని మార్చు కుండ యథాతథంగా నాటకంగా రచియింపుడని శ్రీ కవిగారిని కోరగా రెండు మూడు వారాలలోనే నాలుగు అంకాలు రచించారు. అర్ధించిన సమాజము వారప్పుడు ప్రదర్శించిన దానిని పిలువడంనందున కవిగారుకూడ నాటక రచన నంతటితో నిలిపివేశారు. కానినాడ లోని ఇంకొక నాటక సమాజంవారి అభ్యర్థనపై నాటకాన్ని పూర్తిచేసి వారం

దినాంతో వారికిచ్చారు. ఆ నాటక సమాజంవారు దానిని చక్కగా ప్రదర్శించారు. కవి గారు తమ స్వీయ చరిత్రలో పేర్కొన్నట్లుగా వారి మనోభిప్రాయాలను సీత ప్రశంస, వ్యభిచారమును గూర్చి, శ్రీ విద్వాంశశృంగార గూర్చి, జ్యోతిషమును గూర్చి, తమ అభిప్రాయములను పాత్రల సంభాషణలో ఆయా యెడల నాటక కథాగతికి భంగం గాకుండా వెలిబుచ్చారు.

సాంఘిక నాటకాలు:-

శ్రీ కందుకూరి స్వతంత్ర నాటక రచనలు కూడ చేస్తూవచ్చారు. వానిని సాంఘిక నాటకాలని పేర్కొన వచ్చును. దీనిలో కొన్నింటిని ఆక్షేపగర్భ నాటికలని పేర్కొన్నారు.

బ్రాహ్మవివాహము, వ్యవహార ధర్మబోధిని, శ్రీ పునర్వివాహ నాటకము, కౌతుక వర్ధని, మునిసిపల్ నాటకము శ్రీ కవి గారి రచనలు.

తిర్యగ్విద్వంశప్రాసభ, మూషకాసుర విజయము, మహారణ్య పురాధిపత్యము అనుకవి శ్రీ కందుకూరివారి ఆక్షేపగర్భ నాటికలు.

బ్రాహ్మ వివాహము:-

శ్రీ కందుకూరి వారు ఏ రచన చేసినా దుష్ట ఛాందస సంప్రదాయాలు రూపు మాసి సంఘోర్ధరణ జరగాలని ప్రజల నైతిక ప్రవర్తనతో, నూతన చైతన్యంతో వర్ధిల్లాలనే సదాశయంతోనే బ్రాహ్మవివాహాన్ని వ్రాసి 1878 వ సం॥లో ప్రచురించారు. శ్రీ గురజాడ తమ కన్యాశుల్కాన్ని 1897 లో ప్రచురించారు.

వ్యవహార ధర్మబోధిని అనే నాటకాన్ని 1879 వ సం॥లో కవిగారు రచించారు ఆనాటి న్యాయవాదులు, న్యాయాధిపతులు, గుమాస్తాలు ధనం కోసం ఆమాయకుల్ని ఎలా పిడించేవారో, లంచగొండి తనం ఎలా విహారం చేసిందో, సాక్ష్యాల్ని కల్పించి ఎదిరి వారిని ఎలా బాధపెట్టేవారో మన కళ్ళకు కనబడేటట్లు చిత్రించారు.

శ్రీ పునర్వివాహ నాటకమును 1879 ఆరంభంలో రచించి వుండవచ్చును. దీనిని కవిగారు సమగ్రంగా వ్రాయలేదు.

వివేకదీపిక నాటకాన్ని 1880 లో కవిగారు రచించారు. కథావస్తువు శ్రీపునర్వివాహ విషయం. ఇదికూడ అసమగ్రం.

కాతుక వర్ణని మూడంకాల నాటకం. ఇది కేవలం వృత్తిచార నిషేధం గూర్చి వేర్వేరులతోలత్వం గూర్చి వ్యాసించింది. అగ్నిసాక్షిగా వివాహమాడిన భార్యలను విడచి భోగం వారి స్నేహం చేయడం అందువల్ల కలిగే గృహ కల్లోలాలు, వారివల్ల సంకల్పించే సుఖవ్యాధులు, నశించిపోయే ధనం, వచ్చే అప్రతిష్టగూర్చి విపులంగా మనస్సును హత్తుకొనేలా చిత్రించారు.

మునిసిపల్ నాటకం పురపాలక సంఘ వ్యవహారాలను నిర్వహించేలా తూర్పారబట్టింది. పురపాలక సంఘంలోజరిగే మోసాలు, తీసుకొనే లంచాలు, కోపంగా వున్నవారి మీద ప్రవాసే ఆకాశ రామన్న ఉత్తరాలు, ఇదిరూపాయల లంచంకోసం కమీషనర్ను పడే పాట్లు ఆడే అబద్ధాలు ఈ నాటకంలో చక్కగా చిత్రించారు.

ఆక్షేపగర్భ నాటికలు :-

1. తిర్యగ్విద్వన్మహా సభ 2. మూషకాసుర విజయం 3. మహారణ్య పురాధి పత్యం అను నాటికలను 1889 సం॥లో శ్రీ పీఠేశ్వరింగం రచించారు. ఆనాటి నికృష్టాచారాలను ఖండిస్తూ వ్యంగ్యంగా ప్రాసిన నాటికలు ఇవి. ఆక్షేపణ గర్భసంభాషణలతో కూడిన నాటికలివి. తమ ఆదర్శాలకు, తమ సంఘసంస్కారోద్భవమానికీ ప్రతికూలంగా ప్రవర్తించి, అభ్యంతరాలు కల్పించిన వారిని వారి పౌరజాతును గ్రహించి సంస్కార పథంలో గమించడానికీ అవహేళన చేశారు. అధిక్షేపించారు. అందుచేత ఈనాటికల్లో ఆక్షేపం కొంచెం శ్రుతి మించినదని చెప్పక తప్పదు. ఈ నాటికలు ఆనాటి సంఘంలో గాలిదుమారం రేపినవి. మతిన మనస్కులు భుజాలు కడుముకొన్నారు. వ్యాజ్యాలు వేశారు.

ఆక్షేపగర్భ నాటిక తెలుగు సాహిత్యంలో నూతన ప్రక్రియ. ఇది Satire పద్ధతికి ఛాయ. తెలుగు సాహిత్యంలో ఈ ప్రక్రియకు శ్రీ కందుకూరి శ్రీకారం చుట్టారు.

శ్రీ కవిగారి నాటికలు ఆనాటి సంఘంలోని కుళ్ళును పెళ్ళగించాలనే తలంపుతో రచించబడ్డవి. వారి రచనాప్రయోజనం ఫలించినట్లు కవిగారి స్వీయ చరిత్రతవల్ల తెల్లమవుతున్నది. శ్రీకందుకూరి తమ నాటికలలో విజ్ఞానాన్ని ముందుబెట్టి వినోదాన్ని వెనక్కు నెట్టి నాటికల్ని రచించి తమ సంఘ సంస్కారోద్భవమానికీ కరదీపికలు చేసికొన్నారు.

మహాపురుషుడు - మహాకవి

డా॥ అరిపిరాల నారాయణరావు

తెలుగు అధ్యాపకుడు

శ్రీ వై. యన్. కళాశాల, నర్సాపురం

“దేశం ఎంత పరుల పాదాలకింద నలిగి పోవాలో అంతగాను నలిగిపోయాక జాతి యెంతగా బానిస అయిపోవాలో అంతగానూ బానిస అయిపోయాకా, భాష యెంతగా శృంఖలాబద్ధం అయిపోవాలో అంతగానూ బానిస అయిపోయాకా, సాహిత్యం ఎంతగా దిగజారి పోవాలో అంతగానూ దిగజారి పోయాకా, భవిష్యత్తు ఎంతగా అంధకార బంధురం అయిపోవాలో అంతగానూ అంధకారబంధురం అయిపోయాకా, పుట్టుకు వచ్చాడీ కవి” అని శ్రీపాద సుబ్రహ్మణ్య శాస్త్రిగారు గురజాడ గురించి అన్నమాటలు. కందుకూరి వీరేశలింగంకూడ ఆకాలంలోని వాడేకదా : శ్రీ పాదవారు గురజాడ ఉన్నకాలం గురించి చెప్పారు. ఆ మాటలు కందుకూరివారికి అన్వయిస్తాయి. దేశ, జాతి, సంఘ, కుల, మత దురాచార దుర్గమారణ్యంలో ప్రవేశించి సారస్వత కుర్రాడను చేయాని దశాబ్దాల కృషితో శతాబ్దాల పర్యంతము సుగమమైన మార్గాన్ని వేసి పోయిన వారు కందుకూరి గురజాడలు. ఒకరు మహాపురుషుడు. మరొకరు మహాకవి. ఒకరు ఆచరణలో చూపించారు. మరొకరు రచనల ద్వారా ఆలోచింప చేసారు.

కందుకూరి వీరేశలింగం గురజాడ వేంకట అప్పారావులు ఆకాలాల్లో (చిత్తం పటాల్లో) చూస్తే పెద్ద రౌడీలలాగ కనిపిస్తారు. తలపాగా, మెళ్ళో గళ్ళ మళ్లరు ఇదీ వీరేశలింగం వేషం. పెద్దతలపాగా, పెద్దమీసాలతో గురజాడ ఉంటాడు. సైదుపోజులో చూస్తే ఇంత బలిష్ఠుడా అనిపిస్తుంది. కాని పిట్టంత మనిషి గురజాడ. విచిత్రమేమంటే ఇద్దరూ అలా రౌడీల్లా కనిపించినా, నిత్య అనారోగ్య పీడితులు. వీరేశలింగం తన స్వీయచరిత్రలో “నాకు శైశవము నుండియు నుండిన దగ్గునకు తోడుగా నజీర్జాతి సారములు కూడ నన్నాశ్రయించినవి. 1863 సంవత్సరమునుండి 1864 వ సంవత్సరాంతము వరకును నేను మరణ జీవితముల చుట్టూ నూగులాడు

జుంచిన” అని ప్రాసానికొనారు. మిగిలిన రోగాలు తగ్గినా దగ్గు మాత్రం నేనున్నానంటూ పీరేశలింగానికి గుర్తు చేస్తుండేది.

గురజాడ విషయంలో మాత్రం అలాకాదు. జీవితాంతం ఉబ్బసం ఆయనకు తోడుగనే ఉన్నది. “ఉబ్బసంతో వాగుర్చు కుంటూ కుళ్ళు దగ్గుకుంటూ అప్పారావు గారు తీర్మానం బలపరచి నేను బలపరచాను, అని రామ్మూర్తి పంతులుగారి చెవిలో నోరు పెట్టి ఇంగ్లీషులో గట్టగా కూడ చెప్పారు” అని ఒకచోట శ్రీపాద సుబ్రహ్మణ్యం గారు ప్రాసారు.

ఇంకా ఇద్దరూ గండాలు గడవిన వారు. మంచాల మీదనుండి క్రిందకి దింపిన దాఖలాలున్నాయి. బ్రతికి బట్టకట్టారు. బట్టకట్టటమే కాదు. సాహితీ సీమంతినికి నిండుగా బట్ట చుట్ట బెట్టారు. అంతకుముందు కవి పుంగవులు అంగాంగ సౌందర్య వర్ణనలతో ఇంచుమించుగ దిగంబరత్వాన్ని కలిగించారంటే ఆలిశయోక్తాదు, ఇక ప్రస్తుతానికి వద్దాం.

పీరేశలింగం చూపిన ఆవరణలు చాలవరకు గురజాడవారి రచనల్లో చోటుచేసి కొన్నాయి. “పీరేశలింగం సంఘంలో లేవదీసిన విప్లవ తరంగం మీది నురుగే గురజాడ అప్పారావు సాహిత్యం సమస్తం. అఖిల భావ చైతన్యం ఒకటో సంఘసంస్కరణనీ, మరొకటో సంఘసంస్కరణ పరాయణమైన సాహిత్యసృజననీ ప్రేరేపించింది” అని కె. వి. రమణాద్రి గారంటారు. సామ్యాలు కూడ అలాగే కదులుతుంటాయి. ప్రజల మూఢ నమ్మకాలమీద కందుకూరి గురజాడ లద్దరికి అవహేళనన్నది.

పీరేశలింగం కోరంగిలో ఉన్నకాలంలో భూతవైద్యునితో గొడవ జరిగింది. పీరేశలింగం తల్లి అనారోగ్య పీడితురాలు. వీశాచాచిక భృషులు ఆమెకున్నాయి. కాదన లేక భూతవైద్యుణ్ణి కుదిర్చాడు పీరేశలింగం. స్వస్థత పడిన తర్వాతే బహువతి ఇస్తానన్నారాయన. భూతవైద్యుడు డబ్బుగుంజాలను కున్నాడు కాని పీలు పడలేదు. ప్రయోగాలు చేసి చంపువానని ప్రగల్భాలు పలికాడు వైద్యుడు. ఉపవాసదీక్ష ప్రారంభించాడు. మనిషి నీరసించి పోయాడు. శరభసాశ్వమను తన మీద ప్రయోగించాడని తన్ను చూడవచ్చిన వారికి భూతవైద్యుడు చెప్పడం మొదలు పెట్టాడు. రెండు రోజులు పోయిన తరువాత తానే వెళ్ళి నీరసంతో ఉన్న భూతవైద్యుణ్ణి ఇంటికి తీసుకువచ్చి యధాస్థితికి వచ్చేవరకు మేపాడు. దెయ్యాలు లేవని నిరూపించడానికి చక్కటి అవకాశం కలిగింది కందుకూరి వారికి.

దెయ్యాలు లేవని నిరూపించడానికి గురజాడ కన్యాశుల్కంలో ఆవకాశం తీసుకున్నాడు పూజారి గవరయ్య లుద్ధావధానులు దగ్గర డబ్బుగుంజడానికి దెయ్యాల్ని అసరాగా చేసుకుంటాడు. లుద్ధావధాన్లు పెళ్లాడిన పిల్ల యొక్క మొదటి మొగుడు చనిపోయి బ్రహ్మరాక్షసి అయ్యాడని, వాడుచ్చి పెళ్ళికూతుర్ని ఎగరేసుకు పోయాడని చెబుతాడు. పెళ్ళికూతురు కామినీ పిశాచి అని ఇద్దర్నీ సీసాలో బంధించినట్లు చెబుతాడు. సీసామూత తీసేస్తే మళ్ళీ దయాలు పీడిస్తాయని భయపెడతాడు. సీసాలో దెయ్యాల్ని దింపడమనే తతంగాన్ని నిత్యజీవితాల్లో ఈ చాటికి చూస్తున్నాం. దెయ్యాలు భూతాలు వగైరాలు లేవనే అభిప్రాయాన్ని దృఢతమం చేసేకాలంగురించి ఎదురుచూద్దాం.

సవకాలాన్ని నిశిత పరిశీలనచేసి, భవిష్యత్కాలాన్ని సూచన చేయగల మేధావుల భావాలు ప్రస్తుతమవుతూనే వుంటాయి. సాధారణ మేధావులు వాళ్ళ లోటు పాట్లను వాళ్ళు తెలుసుకోలేరు. పొందిక ఉండదు. గమ్యం ఉండదు. మరి రెండుకూరి గురజాడలు అసామాన్యులు. వాళ్ళ గమ్యం వాళ్ళకి తెలుసు. వాళ్ళకేదికావలో తెలుసు. ప్రజలకేది అందించాలో తెలుసు. అందుకేవారి రచనల్లో స్పష్టత ఉంటుంది. నిజం వుంటుంది.

బాల్యవివాహాల వ్యతిరేకత, కన్యాశుల్క దురాచార నిర్మూలన, స్త్రీ పునర్వివాహాలు, పడుపు వృత్తి నిషేధం మొదలగునవి వారిరచనల్లో చోటుచేసు కుంటాయి.

ఆనందజగత్తి చేయించిన పరిశోధనల్లో సంచత్సరం వయస్సు కలిగిన పసి పాపలకు కూడ వివాహాలు జరిగాయి అని తేలించడే అంతరంబే విచారించగల విషయం ఇంకేముంటుంది. గురజాడ కన్యాశుల్కం మొదటిముద్రణ పీఠికలో ఎంతెంత చిన్నవయసు పిల్లలకు వివాహాలు జరిగాయో జాబితా ఇచ్చాడు.

పీఠికలింగం ఒక ప్రహసనంలో పొత్తిపల్లిలోవున్న విడ్డలనేకాదు పొట్లలో వున్న విడ్డలను అమ్మిన వైనం చూపిస్తాడు. అసలు ఆ సందాషణా విధానమే ఒకప్రక్క ఆశ్చర్యం మరొక ప్రక్క అసహ్యం కలుగుతుంటుంది. రెండుకూరి వ్రాసిన 'కన్యా శుల్కం' ప్రహసనంద్వారా పరిశీలించండి.

కామావధాన్లు : నేను అయిదారుగురు పిల్లలను అమ్ముకొని కాస్తసొమ్ము చేసుకొన్నానని వోర్వలేని గాడిదకొడుకులకుకన్నెర్రగా వున్నది. నేను కష్టపడి కను

క్కున్న నా పిల్లలను అమ్ముకున్నానుగాని పూర్వోవాళ్ళ పిల్లలను అమ్ము
కోలేదుగదా !

రామశాస్త్రి :- ఈ కబురకేమిగాని సోమిని నాకివ్వడం యేమి చేసినావు. దానికి నాలు
గేళ్ళు వెళ్ళి చస్తూవున్నవి కాబోలును.

కామావధాన్లు :- దాన్ని నీకేవ్వడానికీవల్లపడదు. ఇదివరకేదాన్ని యీపూర్వో పూటకూళ్ళు
పెట్టే రెండుచింతల వెంకయ్య గాడికి యివ్వడానికి నిశ్చయించి
ఆరువందల రూపాయలు పుచ్చుకున్నాను.

రామశాస్త్రి :- ఈ మాటలకేమిగాని నీ పెళ్ళానికి యిప్పుడు నెల తప్పిందేమో చెప్పు.

కామావధాన్లు :- రెండు నెలలు వెళ్ళి మూడోనెల చొరబడ్డదని చెప్పుకుంటూ వున్నారు.
ఆ కడుపులో పిల్లకి యేమి యిస్తావో చెప్పు ఇప్పుడే బేరముపంక్కు
రించు కొందాము. ఆరు వందలరూపాయలు యిస్తానని నీవు ఇప్పుడన్న
మాట తిరిగి పోకూడదు సుమా !

రామశాస్త్రి :- ఆరువందల రూపాయలు నేను పెద్దపిల్లకు ఇస్తానన్నానుగాని కడుపులో
వున్నదానికీ ఇస్తాననలేదు. దీని కయితే మూడు వందల రూపాయల
కంటె యెక్కువ యివ్వను.

కామావధాన్లు :- సాహసం ఎవ్వరికై నా వుండవలెను. అలాగే వప్పుకుంటా. మూడు
వందల రూపాయలు తెచ్చి సాయంత్రంలోగా నా బేతిలోపొయ్యి. బజా
రులో వుప్పు చింతపండు వలె దీసికీ ఆరుపు బేరము లేదు. కొక్కము
గుమ్మరించవలెను.

రామశాస్త్రి :- తరువాత మగాడు పుడితెనో

కామావధాన్లు :- మూడువందల రూపాయలు తక్కువ చేసినప్పుడు ఆ లాభనష్టాలన్ని
నీవే మగపిల్లవాడు పుట్టినా, కడుపు దిగపడి పోయినా, పుట్టిన బిడ్డ
చచ్చినా నాకు యిచ్చిన దానిలోనుండి నీకు చిల్లగవ్వ ముజరారాదు.

గురజాడవారు బాల్యవివాహాలు వలన కలిగిన భరితాలను కన్యాశుల్క నాట
కంలో చూపిస్తాడు. అగ్నిహోత్రావధాన్లు పెద్దకూతుర్ని అమ్మి డబ్బుచేసుకుంటాడు.

వ్యక్తురాలు కాకముందే కట్టుకున్నవాడు 'హరీ' అనగా ఆ ఆస్తి చూడాలాగుతాడు. రెండవ కూతురు సుబ్బిని కాటికి కాళ్ళు చాచుకున్న లుబ్ధావధాన్లుకు అమ్మ చూపుతాడు.

లుబ్ధావధాన్లు కూతురు మీనాక్షికి చిన్నపుడే వివాహం అయినదం, మొగుడు కాలంచేయడం, ఆమె ప్రక్కదాల్లు పట్టడంలాంటి విషయాలు కళ్ళకు కట్టినట్టు చూపుతాడు.

ఇంక వునర్విహాల ప్రసక్తికి వస్తే కందుకూరివారు చాలా కష్టనష్టాలకు గురయి ఉద్యమం నిర్వహించవలసి వచ్చింది. శ్రీ వునర్విహాలు చేస్తే వెలివేస్తామని 'విరూపాక్ష శృంగేరిస్వామి'వారు ప్రకటించారు.

పోలీసు బందోబస్తుతో, విద్యార్థుల అండదండలతో విధవా వివాహాలు నిర్వహించారని చెప్పడం ఈ నాడు ఆశ్చర్యం మాత్రం కలగవచ్చు. కాని ఆ నాడు అనుక్షణం భయంతో, తనకి రానే ధైర్యం చెప్పకుని వివాహాలు చేయించాడు కందుకూరి.

ఎంతెంతో చూరదేశాలనుండి వచ్చిన వాళ్ళకు ఆశ్రయం కల్పించడం, తగిన వ్యక్తులకిచ్చి వివాహాలు చేయించడం వీరేశలింగం స్థిరపరిచి సాక్ష్యం పలుకుతుంది. మొండివాడు కాబట్టే ముందడుగు వేయగలిగా డాయన. సంస్థలు నిర్వహించ గలిగాడు.

గురజాడ పై సంస్థల నాథారం చేసుకొనే కన్యాశుల్క వాదనలతో తన అభిప్రాయాల్ని ఉట్టింపజేస్తాడు. "ఇప్పటికైనా మీకు నమ్మకం కలిగితే యిలాంటి దురాచారాలు మాన్పడానికి రాజమహేంద్రవరములో పక సభవుంది ఆ సభకి కొంచవోగోగొప్పో మీకు లోచిన డబ్బు యివ్వండి. వితంతువుల మఠానికి మీ పిల్లలకి పంపడం నా సలహా" అని సౌజన్యరావు పంతులు లుబ్ధావధాన్లుతో చెబుతాడు.

మరోచోట సౌజన్యరావు పంతులు గిరిశంతో "బుచ్చెమ్మని పూనాలో విడోస్ హోమ్ కు పంపమని మీ గురువుగారి పేరిట పెత్తిగ్రాం యిస్తాను" అని అంటాడు.

మూఢాచారాలను తూర్పారబడతూ రిద్దరు ప్రవక్తలూ. కందుకూరి ఒక ప్రహసనంలో ఏటిగట్టునుండి ఇంటికి నీళ్లు తేవడానికి ఒకశ్రీమదే పాట్లను వట్టిస్తాడు. వాళ్లు చూసారనీ, వీళ్లు తగిలారనీ, అస్పృశ్యు డెమరయ్యాడనీ, ఇంకా అనేక పర్యాయాలు ఆమె స్నానం చేస్తుంటుంది, బయటకు వెళ్ళాడని జ్వరంతోవున్న

కుచ్చాడిచి స్నానం చేయించేస్తుంది. మరో యిల్లాలు వీరేశలింగంగారి కాలంలో జరిగిన సంఘటన ఒకాయన చెప్పగా విన్నది. ఇక్కడి స్రస్తాపనకు దూరంకాదు. పెళ్ళి పంటసావిచ్చో విశ్వస్త కన్పించిందని భోజనంచేయమని, బ్రాహ్మణ్యం లేచిపోయింది, కాని పదార్థాలు మాత్రం జిహ్వాచాపలాన్ని ఆకట్టుకున్నాయి. పదార్థాలు వదలలేరు పంక్తిలో చూచాలేరు. ఇదీ సంకట పరిస్థితి. అప్పుడో బుద్ధిమంతుడు “తైలవక్త్రం నదూష్యతే” అని చేసిన సవరణతో షళ్ళీ పంక్తిలో బ్రాహ్మణ్యం కూర్చున్నారనీ, ఈ సంఘటన యదార్థమే అయ్యుంటుంది కదూ !. ఇవన్నీ కృత్రిమానీ నొక్కి చెబుతాడు కందుకూరి.

దానాలపేరిట బ్రాహ్మణ్యానికి తలదంపుతేచ్చే ప్రయత్నాలు ఎలావుండేవో గురజాడ కొండబట్టియలో చూపిస్తాడు.

మంజువాణి ! ... యీ రావు మదనశాస్త్రంలోని క్రియలంద పరిగణన అవుతుందా ?
భూసురోత్తముల తన్నని పాపము కింద పరిగణన వవుతుందా ?

కొండు : పది రూపాయలు పారేస్తే పుణ్యంకింద పరిణామం అవుతుంది.

ఇంతకీ సాని అయిన మంజువాణి బ్రాహ్మణుడయిన కొండుభట్లని తన్నింది. పై సంభాషణ ఆ సందర్భము లోనిది.

ఒకచికాదు అనేకసంఘటనల్లో గురజాడ బ్రాహ్మణమూఢాచారాల్ని, హైన్యాన్ని చూపుతాడు.

సాని మేళాలు ప్రబలంగా వున్నరోజులవి. నాయుడిగారి మేళం, శాస్త్రిగారి మేళం అను పేర్లతో కొన్ని మేళాలే నిర్వహించబడుతూ వుండేవంటే భోగం మేళాల రిచ్చిన ప్రాముఖ్యతేమిటో తెలుస్తుంది. ఏ శుభకార్యం అయినా మేళం పెట్టాల్సిందే, రూకలు చెల్లించాల్సిందే. అది వారి దర్జాకి, హుందాకి చిహ్నం, వీరేశలింగం ఎన్నో సంఘటనలు తన స్వీయచరిత్రలో ఊహించారు. ప్రహసనాల్లో చొప్పించారు.

గురజాడ కూడా అవకాశం తీసుకున్నాడు. “ఫలానా పంతులుగారు ఫలానా సానిని వుంచుకొని బాగుపడ్డారంటే గౌరవం” అని మధురవాణిబేత చెప్పిస్తాడు గురజాడ మధురవాణి మేళం లుబ్ధుని పెళ్ళిలో పెట్టిస్తానని రామప్పపంతు లంటాడు. కన్నా శుల్కంలో, కొండుభట్టియంలో కావలసినన్ని ఉదాహరణలు.

వేశ్యా సంస్కరణ షేరుతో జరుగుతున్న మోసాలు, సంస్కరించాలనే తపనే కాని మార్గం చూపడంతెలియని సంస్కర్తలని మనముంచుతాడు గురజాడ. “సరళ అనే వేశ్యాకన్య జేతిలో సంస్కర్తయిన రంగనాథయ్యరు పడడం, పరాభవం పొందడం మొదలయిన అంశాన్ని” సంస్కర్త హృదయంలో చూపుతాడు రచయిత గురజాడ. అట్లాగే కన్యాశుల్క నాటకంలోకూడ. “అట్టేసేపు నువ్వు నాయెదుట గాని నిలిచివుంటే నువ్వు యేతగువుతీరిస్తే ఆ తగువునకు వొప్పుదల అవుతానేమో అని భయం వేస్తుందని” సౌజన్యరావు పంతులు మధురవాణి ముందు తలవంచుతాడు. కొందరు సంస్కర్తలు పగలు యాంటినాచ్, రాత్రుళ్ళ ప్రోనాచ్, ఇది ఆనాటి తీరు.

ఇంతకీ చెప్పొచ్చేదేమిటంటే పడుపువృత్తిలో వుండే మైనాన్ని చూపి సక్రమ మైన మార్గంలో నడపడానికి కందుకూరి గురజాడలు కంకణం కట్టుకున్నారని చెప్పక తప్పదు.

స్త్రీల విద్యాభ్యాసం దాని వలనకలిగే మేలు తెలియ చెప్పడానికి ఆనాటి సంస్కర్తలు చాలశ్రమ పడవలసి వచ్చింది. కందుకూరి సభలుచేసి పెద్దలను రప్పించ గలిగాడు. బాలికా పాఠశాల నెలకొల్పడం జరిగింది. కొందరు తమ ఆడవాళ్ళు చదువు కోవడం ఇష్టమేకాని చదివించడానికి బిడియపడుతుండే వారు. అటువంటి వారి స్త్రీలకు వారి అనుకూల సమయాన్ని బట్టి మేడమీద ప్రత్యేకముగ జనానా తరగతులు పెట్టి నట్లు వీరేశలింగం తెలిపారు. స్త్రీల విద్యాభ్యాసం తమను తాము తెలుసుకోవడం, భర్తలను సక్రమమైన మార్గంలో నడుపుకొనడం లాంటిదని కూడ చెప్పడం జరిగింది

గురజాడ ‘దిద్దుబాటు’ అనే కథ దీనికుదాహరణ. వేశ్యాలంపటుడై యున్న భర్తకు చీటీ వ్రాసిపెట్టి సక్రమమైన మార్గంలో పెట్టి దిద్దు కొంటుందొక గృహిణి. ఆడవాళ్ళు చదువు కోవడం వలన కలిగే మేలుని రచయిత కథలో కొంత చర్చిస్తాడు.

కందుకూరి రచనల నుండి సూత్రాలు, గురజాడ రచనలనుండి ఉదాహరణలు తీసుకోవడమే కావచ్చు. సమన్వయానికి తంటాలు పడడంకాదు. సమకాలాన్ని వాళ్ళ రచనల్లో ఎలా ప్రతిబింబింప చేసారో, ఫలితాలేమిటో చూపడమే ఆశయం.

బెంగాలులో బ్రహ్మసమాజం తీవ్రప్రచార రూపం దాల్చినకాలం. విస్తృత ప్రచారం లభించిందనేక ప్రదేశాల్లో, ఆంధ్రదేశంలో రఘుపతి వెంకటరత్నంనాయుడు మొదలగువారు బ్రహ్మసమాజ మతం స్వీకరించారు. ఏకేశ్వరోపాసన కలిగిన బ్రహ్మ

సమాజ ప్రార్థనామందిరం వెలసింది. కందుకూరికి దానిపై గురి కుదిరింది. ప్రార్థనా మందిరం రూపుదిద్దుకున్నది. మతాలపేరిట జరుగుచున్న మోసాలు కొన్ని మూడ నమ్మకాలు కందుకూరికి అవగాహన కాకపోలేదు ఆయన దృష్టినుండి తప్పించుకోలేకపో యాయి. వాటిని నిరసించారు. కాని బ్రహ్మ సమాజమునందు గురి కుదిరింది. ఏకేశ్వరోపాసన నచ్చింది. మిగిలినవి అడంబరాలనుకున్నారు.

గురజాడకు మతాలపై నమ్మకంలేదు. గురజాడ కథానికల్లో, దేవుడు చేసిన మనుషుల్లారా ! మనుషులు చేసిన దేవుళ్ళారా ! మీ పేరేమిటి ? అనే కథ వున్నది. శైవ, వైష్ణవ, బౌద్ధ, మొదలగు మతాలనుగూర్చి చర్చకు తీసుకువస్తాడు. “శివుడన్నా విష్ణువన్నా, బుద్ధుడన్నా ఆ పరమాత్ముడు ఒక్కడే కదా ! అంటూ కథాంతములో వెంకయ్యనే ప్రాతచేత ఒక్కమాటనిస్తున్నాడు. “అందరుదేవుళ్ళూ వక్కరే అయితే ఆ పీనుగుల్ని అందర్ని ఒక్కచోటే నిలిపి అందరూకలసి పూజ తగలెట్టారా ? అని చర్చించు కంటూపోతే అడుగడుగునా కనిపిస్తూనే వుంటాయి. గురజాడ మానవతావాది దేవుడెక్కడో వున్నాడని కొండలు కోసలూ వెదకనక్కర లేదు. కన్ను తెరిస్తే మీ ముందే కనిపిస్తాడంటాడు “మనిషి” అన్న గేయంలో

కన్నుతెరిచిన కానబడడో

మనిషి మాత్రుడ యందులేడో

యెరిగి కోరిన కరిగి యీడో

ముక్తి

కులాల పట్టంపు విషయంలో తీవ్రమైన నిరసన వ్యక్తం చేసారు. కందుకూరి గురజాడలు. వాళ్ళ రచనలు చోటుచేసు కున్నాయి. మంచి చెడ్డలు రెండే వాళ్ళ దృష్టిలో వున్నవి. కులాలు కాదు.

రచనా ప్రక్రియలన్నిటిలో అద్భుతయ్యాడు కందుకూరి. రచనలకు మెరుగులు దిద్దాడు గురజాడ. “కందుకూరి రచనలు తెలుగు సాహిత్యంలో సంస్కరణ ధోరణులు ప్రవేశపెడితే విప్లవాత్మకమైన మార్పులు తీసుకువచ్చిన ఖ్యాతి గురజాడ అప్పారావుది” అని శ్రీశ్రీ అంటాడు. అంతెందుకు గురజాడే కందుకూరిని గూర్చి 1911 జనవరి 12వ తేదీన తన డైరీలో “శ్రీవీరేశలింగం నిశ్చయముగా మహాపురుషుడు. సాహిత్యంలో ఒక శాఖను ప్రారంభించి; సంఘంలో పురోభివృద్ధి పంధా లేవదీసిన మాన్యుడు.” అని ప్రాసుకున్నాడు.

భాషావిషయకంగా కందుకూరి మొదట గ్రాంథికవాది. కాని చివరలో వ్యావహారిక వాదిగా మారిపోయాడు. తాను చేస్తున్న సంస్కరణ ప్రజల్లోకి వ్యాపించాలంటే అదేసరయినదను కున్నాడు. మొదట్లో క్లిష్ట గ్రాంథికాన్ని చవిచూచాడు. గారడీలు చేసాడు. శుద్ధాధనిరోష్ఠ్య నిర్వచన రామాయణాదులు, పంచతంత్రములు సాక్ష్యాలుగా మిగిలాయి. సాహిత్యాన్ని కవులు దిగజార్చిన వైనం గమనించాడు. కందుకూరి తలకట్లతో, ప్రాసలతో అలంకారాదులతో కుంగిపోయిన సరస్వతి విలపించడం కళ్ళకు కట్టాడాయన. అందుకే అన్నిటిని విడచి జవ జీవాలున్న భాషనందుకున్నాడు. సాహితీ ప్రక్రియలను సస్యశ్యామలం చేసాడు.

గురజాడ మొదట నుండి వ్యావహారిక భాషా వాది. గిడుగు వెంకట రామ్మూరి లక్షణాలు రూపొందిస్తే, లక్ష్యాలు గురజాడ చూపాడు మనుషుల నాల్గుల మెసలేభాష నాదను కున్నాడు గురజాడ. వ్యావహారికభాష నాటక రచనకనుకూల మయినదని సవాలుచేసి చూపించాడు. కందుకూరి గురజాడ రచనలు వాళ్ళ భాషావైలక్ష్యాలకు అద్దంపడ్తాయి.

నిస్వార్థానికి మారుపేర్లుగ కందుకూరి గురజాడలు దర్శనమిస్తారు. లేమినుండి సోపానాలు అధిగమిస్తూ చేయుతనిచ్చిన త్యాగమూర్తి కందుకూరి. అనేక సంస్థలు స్థాపించి అన్నికులాల వారికి ప్రాతినిధ్య మిచ్చి తనకుతానే సాటి అన్నించుకోగలిగాడు. ధనసేకరణకు అవమానాలు అధిగమించి లక్ష్యసిద్ధి పొందగలిగాడు.

ఆనందగజపతి మరణానంతరము సంస్థానం కోర్టుగొడవల్లో పడింది. గురజాడ నిస్వార్థ బుద్ధితో ప్రవర్తించాడు గాజుట్టి విజయరామ గజపతి నిలబడ గలిగాడు. గురజాడను ప్రతికక్షులు డబ్బును ఎరచూపి లాగాలను కున్నారు. “నేను అజ్ఞీర్ణ రోగిని ఒక తెక్కెడు అన్నం అరగించుకోవడం నాకు కష్టం. గోనెడు కరుకు చూపా యిల్ని యెలా అరగించుకోను” అని చమత్కారంగా చెప్పాడు గురజాడ. సంపాదనే ముఖ్యం అనుకుంటే అంత సంస్థానంలో ఎంతైనా సంపాదించి వుండేవాడు. డబ్బు వాళ్ళకు తృప్తిప్రాయం విజయరామగజపతితో లలితకుమారి దేవి వివాహ విషయంలో కూడ తన నిస్వార్థతను వెల్లడించు కొన్నాడు గురజాడ.

నమ్మిన సిద్ధాంతాలకు కందుకూరి గురజాడలు తలవంచారు. అందుకే ఈ నాడు వాళ్ళు తలయెత్తుకొని కన్పిస్తున్నారు మనకి.

శ్రీ వీరేశలింగంగారి నవలలు

ఆర్. ఎస్. సుదర్శనం

“తెలుగులో మొదటి వచన ప్రబంధమును నేనేచేసితిని” అని శ్రీ వీరేశలింగంగారు ‘రాజశేఖర చరిత్రము’ నుద్దేశించి తమ స్వీయచరిత్రలో చెప్పుకొన్నారు. “రాజశేఖర చరిత్రము” 1878లో వివేకవర్ధనిలో ప్రచురింపబడి 1880లో పుస్తకరూపం దాల్చింది. “కాని వేయిపతులుగల మొదటికూర్పు అమ్ముడుపోవుటకే బహు సంవత్సరములు పట్టినది. అందుచేత నిప్పుడు నవలలగలడెడు వచన ప్రబంధములను వ్రాయు ప్రయత్నమును మానివేసితిని” అన్నారు పంతులుగారు. కాని స్త్రీల కొరకు పుస్తకములు వ్రాయవలెనను ఉద్దేశముతో 1883లో ‘సత్యవతీ చరిత్రము’ అనే వచన ప్రబంధాన్ని వ్రాశారు. 1891లో వ్రాసిన “సత్యరాజ పూర్వదేశయాత్రలు” గ్రంథాన్ని పంతులు వచన ప్రబంధముగా పేర్కొన లేదు. నవలా ప్రక్రియయొక్క బహుముఖ విన్యాసాన్ని అవలోకించినప్పుడు “సత్యరాజ పూర్వయాత్రలు” గ్రంథం యొక్క “ఆడమళయాళమ”నే ప్రథమ గ్రంథాన్నికూడా నవలగానే పరిగణించటానికి వీలున్నది.

పంతులుగారు “నవల”కు ఉద్దేశించిన లక్షణాన్ని ‘సత్యవతీ చరిత్రము’ తొలి పుటల్లో స్పష్టం చేశారు. “మన శృంగార ప్రబంధముల యందువలె దీనియందు దీర్ఘసమాసములతోడను గూఢపదములతోను వనవిహారము, జలక్రిడ, వధూవరుల యన్యోన్యవరణము మొదలైన వర్ణనలు సహిత మెక్కడను కనబడవు. ...యాచక్షివమును సుఖదుఃఖములకు పాలికాపులయి యుండవలసిన కన్యావరుల యిష్టముననుసరించి వివాహములు జరిగెడి యుత్తమకాల మడుగంటి తమ విద్యార్థముగా తలిదండ్రులు నోరెరుగని శిశువులను పల్లకులలో పెట్టి యూరేగించి ఎల్లకాలమును వారిని బద్ధులను గావించెడు బొమ్మల పెండ్లిండ్లు చేసెడు కాలమిప్పుడు సంప్రాప్తమయినది. కాబట్టి ఈ నిజమయిన చరిత్రమునందు తేటతెలుగు మాటలలో మీరీకాలమున సర్వసాధారణముగా కుటుంబములయందు చూచుచుండునట్టియు అనుభవించుచుండునట్టియు సామాన్య విషయములే కనబడును గాని యింద్రజాలము లేవియు కనబడవు. విరుద్ధములైన

కల్పనా కథలను వినమరిగిన మీ చెవులకు ఈ సత్యచరిత్రము రుచించునేని, దీని చదివి యానందింపను, దీనియందు వర్ణించబడిన యోగ్యులప్రవర్తనను అనుసరింపను మీకు కావలసినంత స్వాతంత్ర్యము కలదు.” (సత్యవతీ చరిత్రము : మొ.ప్ర.)

ఇంగ్లీషులో 18వ శతాబ్దిలో నవలా ప్రక్రియ ప్రారంభమైనప్పుడు దాని ప్రధాన వస్తువు శ్రీ పురుషుల ప్రణయము; ఉత్సాహాన్ని అద్భుతాన్ని కలిగించే అనుభవాలు, రసవత్తర సన్నివేశాలు. తెలుగులోకూడా పిరేశలింగంగారికి పూర్వమే 1872లో శ్రీ సరహరి గోపాలకృష్ణమచెట్టి అనే రెవిన్యూఉద్యోగి ‘స్మరంగరాజు చరిత్రము’ అనే నవల వ్రాశారు. అందులో ప్రణయమూ. పీరోచితమైన గాథా వస్తువు అయ్యాయి. 19వ శతాబ్దిలో వాస్తవికతను ఆలంబనం చేసుకున్న నవల ప్రాస్థానంలోనూ ప్రభవించింది. పిరేశలింగం పంతులుగారు తమ ‘రాజశేఖరచరిత్రము’ ‘సత్యవతీ చరిత్రము’ నవలల్లో వాస్తవికతనే ప్రధాన లక్షణం చేశారు. కన్యాశుల్కం లయిష్టములేని బొమ్మల పెండ్లిండ్లు, బాల్య వివాహములు జరుగుతున్న సమాజములో ఆమోదయోగ్యమైన ప్రణయాన్ని ఎక్కడనుంచి తీసుకురావాలి ? అని పంతులుగారి ప్రశ్న. చిలకమర్తివారు “రామచంద్ర విజయము” వంటి సాంఘిక నవలల్ని పంతులుగారి వరవడిలోనే వ్రాశారు. కాని “ఓంతామణి” పత్రిక వార్షిక బహుమతిని ప్రకటించడంతో 1896లో “హేమలత”, 1897లో “అహల్యాబాయి”, 1898లో “కర్పూరమంజరి” వంటి చారిత్రక కాల्పనిక నవలల్ని చిలకమర్తివారు స్కాట్ వర వడిలో వ్రాశారు. అది చాలమందికి వరవడి అయింది. మళ్ళీ 1921లో ‘హాలవల్లి’ వచ్చేదాకా సామాజిక వాస్తవికతను ప్రతిబింబించిన నవలలు తెలుగులో లేనట్లే !

రాజశేఖరుని చరిత్ర ‘యించుమించు రెండువందల ఏండ్ల’ నాటిది అని నవల చివర పంతులుగారు చెప్పినప్పటికీ అది పంతులుగారు బాగా ఎరిగిఉన్న సమాజానికి ఒక యాదైతర్యవై విశ్వ పూర్వరూపమే తప్ప, 17వ శతాబ్ది చరిత్రమాత్రం కాదని తోస్తుంది. వ్యవస్థ జమిందారీ వ్యవస్థ. అందులో అగ్రవర్ణమైన బ్రాహ్మణ్యము స్థితిగతులూ, ఆ వర్గంలోని వ్యక్తుల సంస్కృతి, జీవనవైఖరి, ఆచారాలూ, అలవాట్లూ స్పష్టంగా చిత్రించారు పంతులుగారు. ‘సత్యవతీ చరిత్రము’ సమకాలీనమని పంతులుగారే అన్నారు. ‘రాజశేఖర చరిత్రము’ నాటి జీవనవైఖరికి ‘సత్యవతీ చరిత్రము’నాటి జీవన వైఖరికి పెద్దతేడా కనిపించదు !.

ఆయనది విమర్శాత్మక వాస్తవికత. దీన్ని *Critical Realism* అని

పాశ్చాత్యసాహిత్య విమర్శకులు వ్యవహరిస్తారు. అంతే కాదు పంతులుగారిది *Ethical Realism* అని కూడా చెప్పాలి. విమర్శించడమే కాకుండా వ్యక్తుల ప్రవర్తన ఎలా ఉండాలి? అలా ఆయన ప్రబోధిస్తారు. “రాజశేఖర చరిత్రము” నవల చివర శృష్టజగపతి మహారాజు చేసే ప్రబోధము, అది పంతులుగారు సమకాలీనులైన గృహస్థులకు చేసే ప్రబోధమే.

గోదావరిని వర్ణించిన సుదీర్ఘమైన ఆ మొదటివాక్యంలో గోదావరిమూర్తికి ఆయన తీర్చి దిద్దినరూపంచూస్తే విశ్వనాథవారి ‘కిన్నెరసాని’ గీతాలు గుర్తుకువస్తాయి. “...తానడుగిడిన చోటులనెల్ల సస్యములకును ఫలవృక్షములకును జీవనములిచ్చివానిని ఫలప్రదములు గావించుచు తన చల్లదనము వ్యాపించినంత వరకు నిరుపార్శ్వములందు భూమినంతను పచ్చర లేబుచ్చికతో నలంకరించి పశుగణంబులకు ఆహారంబుకల్పించుచు తన రాకవిని చూరమునుండిబయలుదేరి అడవిపండ్లును, నెమలికన్నులునువహించి పొంగి నానా ముఖముల దన్నుగానవచ్చు వరద, మంజీర, పిన్మగంగ మొదలగువారి నాచరించి లోగొనుచు అంతకంతకు తన గంభీరత గానుపింప నాథుని వెదకికొనుచు వచ్చి దచ్చి...గోదావరి రసోత్తరంగముగా ఘోషించుచు పాదమునంబడి (ధవళగిరి) శిఖరయిన నధివసించు జనార్దనస్వామి దర్శనము చేసికొని, తోడనే అచ్చటనుండి తన శాఖారూపములైన రెండు చేతులను చాచి సరసతమీర నాథునిం గలియు భాగ్యము గాంచెను...”

“కడలి తనపై వలపు కమ్ముకొనివచ్చె”నని అడిలి పోయిన కిన్నెరవాగునకు “గోదావరి తానభయమిచ్చినది, గోదావరి కెరటాలు చాచినది, గోదావరి రమ్మన్నది కిన్నెరను”అంటూ గోదావరి కిన్నెరను ‘అదరించి లోగొన్న’ వైనాన్ని వర్ణించిన విశ్వనాథ పాటల్లో, ఆ కమనీయమైన కల్పన వీరేశలింగంగారిపై వర్ణన నుంచే వచ్చిందా ? అనిపిస్తుంది !

బ్రహ్మసమాజమువారికి విగ్రహారాధనముపై గౌరవము లేదు. కాని వీరేశలింగం గారు జనార్దనస్వామి ఆలయాన్ని వర్ణిస్తూ, ఆ ప్రాకారములోపల ఉత్తరాన నున్న చిన్న గుహలో గల రాతి విగ్రహం ప్రసక్తి తెచ్చి, జనార్దనస్వామి కళ్యాణోత్సవం ముగిసిన తర్వాత మళ్ళీ ఏడాదివరకు ఆ గుహవైపు ఎవరూ వెళ్ళరని తెలియజేస్తూ యిలా అంటారు.

‘ఈ ప్రకారముగా మనుష్యులు భక్తిహీనులయి దేవతాసందర్శనముచేసి కొనక పోయినను, పర్వతమును కనిపెట్టుకొనియున్న చిన్న చతుష్పాద జంతువులమాత్రము మిక్కిలి భక్తికతవై నిత్యము నా స్వామిని సందర్శించుకొనుచు ఉత్సవ దినములలో మనుష్యులువచ్చి తమ్ము తరిమివేయునంతటి పాపముం గట్టుకొన్న దాక రాత్రులు దేవతా సన్నిధానమున గుహలో వట్టి భూతలముననే శయనించుచుండును’.

దీన్ని కేవలం కవి ఉత్తేజగా కొట్టి పారేద్దామా ? కాదు. పీఠేశలింగంగారి ఆర్ధ్రహృదయమూ, ఆస్తికతా గాంభీర్యమూ యిక్కడ వ్యక్తమౌతున్నవి. అవే ఆయన గొప్పదనానికి గీటురాళ్ళు.

ధవశేషరము, గోదావరియొడ్డు, సూర్యోదయ కాలము. పంతులుగారు కథానాయకుడు రాజేశ్వరుణ్ణి ప్రవేశపెట్టిన అతనితోబాటు గ్రామంలోని వైష్ణానిక వ్యవస్థలో కీలకమైనపాత్ర నిర్ధానిస్తే ప్రవేశపెట్టారు. వీరి మధ్య రామశాస్త్రి ఒకడు బ్రాహ్మణ్యానికి ప్రతినిధిగా, అంటే బ్రాహ్మణ్యానికి రాజేశ్వరుడికి గల సంబంధాన్ని వివరించే” పాత్రగా మనకు పరిచయం అవుతాడు. రామశాస్త్రి రాజేశ్వరుణ్ణిగూర్చి అంటాడు. “వారి గ్రామమున నుండబట్టి మనమందరము వారి యందను నిలువ గలిగినాము”. ఆ నాటి క్షీణ జమీందారీ వ్యవస్థలో మాన్యములు గలిగిన రాజేశ్వరుడు వంటివారు తప్ప మిగతా బ్రాహ్మణులకు సవ్యమైన జీవనోపాధేదేదు. నిర్ధానించలే జ్యోతిషమో, కామావధానులవలె విభూతివైద్యమో, మంత్రోత్తంత్రాలో, నంబి రాఘవాచార్యునివలె అర్చకత్వమో ఆశ్రయించకపోతే మార్గములేదు. అవి నిర్వహించే చదువూ, తెలివీ లేకపోతే వంటచెయ్యడమే ఉపాధి. రాజేశ్వరుని బాపమరచి దామోదర రయ్య భూత వైద్యంలో కొంత పేరూ ధనమూ సంపాదించిన తర్వాత గ్రామస్థులమీద అధికారం నెరపబోయి, తానుతీసుకున్న గోతిలోతనేపడి, అంతమొందుతాడు. వంట బ్రాహ్మణుడైన నేతిరామయ్య కంచుచెంబుల జోడు దొంగిలించి ముండవ్వడంతో ఉపాధి పోగొట్టుకొని, ‘మరి ఎంచునకు పనికిరానివాడవు’ అనే చదువులబడి పెట్టుకొని జీవనము చేస్తాడు’. (18 వ ప్రకరణము) బ్రతకలేకపోతే బడిపంతులు ఊరిలోని వైద్యుడు చనిపోగానే, ఆ రామయ్య వైద్యంకూడా ప్రారంభించి, “ఘన వైద్యుడు”గా పేరొందుతాడు ! ఈ మార్గాలేవీ పీలుకాకపోతే, తుదకు మిగిలించి శవవాహకత్వం. ‘అంధ్రదేశపు బ్రాహ్మణులలో ముఖ్యముగా స్మార్తులలో నెరపి యింటనైన ఎవరైన మృతినంది సప్పుడు బంధువులును, కులమువారును, తక్కిన మతములయందువలె

తమంతట వచ్చిసాయము చేయుటలేకపోగా, వచ్చి పొగ్గిరించినను రాక సాకులుచెప్పుటయు, మొగము చాటువేయుటయు బ్రాహ్మణశాతి కంతయు “అవమానకరముగా నున్నది” అని విమర్శించారు పంతులుగారు. (7 వ ప్రకరణము) అందుచల్ల పీనుగుల విస్ఫుల్లవంటివారి కది ఉద్యోగమైనది.

సమయగ వైతాళికుడుగా పీఠేశలింగంగారు ఆ మేధావి వర్గాన్ని వైజ్ఞానికంగా, సాంస్కృతికంగా పునరుజ్జీవింపజేసే కార్యాన్ని చేట్టారు. మత వ్యవస్థను చిత్రించడంలో పంతులుగారు దేవతలను, విగ్రహారాధనను, ఉత్సవాలను విమర్శించలేదు. మత వ్యవస్థను అంటిపెట్టుకున్న వ్యక్తుల ధోరణుల్నే విమర్శించారు. వైష్ణవులలో ‘ఒకరు తెంగలెవారును, ఒకరు వడచాలెవారును గనుక, నామముక్తింద పాదముంచ పచ్చును హడదని మాట పట్టింపులు పట్టుకోవడం’ అదే సిగపల్లదాకా వెళ్ళడం ఒక సంగతి. (2 వ. ప్ర.) ఒకవైష్ణవుడు రాజశేఖరునితో యిలా చెబుతాడు : ‘ఆయన తాతయు, మా తాతయు సహోదరులు. ... ఈ గ్రామములోనివారు మావాని పంతులకుడు, భవశేషరములోని వారు నావంతునకును పచ్చినారు. సంవత్సరమున కొకసారి శిష్యసంచారము చేయుదుము... శిష్యుల కుపదేశించుట కేమిచదువు రావలెను ? శిష్యుల కష్టాక్షరి చెబిలో నుపదేశించి నిత్యమును సహోత్తర శతము జపము చేసికొమ్మని చెప్పి, గురువే దైవమని నమ్మికొలిచిన వైకుంఠము కరస్థమని పలికి, భుజముల మీద తప్తముద్రధారణము చేసి, మా గురుదక్షిణ పుచ్చుకొని మా దారిన మేము పొదుము. మే వెవ్వరితో ప్రసంగించుము కనుక మమ్మండరును పండితులే యనుకొందురు’. (12 వ ప్రకరణము) పోతే శ్రీ శంకరాచార్యులవారిరాక దేవుని ఉత్సవము కంటె ఆడంబరముగా నుండును. ‘వారు పూర్వార్థమమునందు సహితము స్త్రీవిద్యో పాసకులే... అది సత్యమానో కాదో కాని వాఁడప్పుడును రాత్రులు చీకటిలో ముసుగు వేసికొని ఒక మనుష్యుని వెంటబెట్టుకొని ప్రత్యక్షమయిన స్త్రీఉపాసన చేయుటకే బయలు దేరుచుందురు...’ (14 వ ప్రకరణము) , ఈ స్వాములవారే... భిక్షకు వెళ్ళినయింటి యజమానుని భార్యతో నేమో సరసమాడుచుండగా మగడువిని సన్యాసి నేమైనా అన్న అపరాధమని యూరకుండి భిక్షానంతరం దక్షిణ యియ్యకబోగా అతనిని మూడు మాసములు వెలివేసి యేబదిరూపాయలు పుచ్చుకొని ప్రాయశ్చిత్తము చేయించి తరువాత మతములో కలుపుకొన్నాడు’ (15 వ ప్రకరణము)

వ్యవస్థలో స్త్రీల పరిస్థితిని దిట్టాత్రముగా తేటతెల్లము చేసిన చిత్రణ రెండవ ప్రకరణములో నీలాటిరేవు సన్నివేశము. సంపన్నుడైన రాజశేఖరుని కుమార్తె

రుక్మిణి మొదలు గ్రామ స్త్రీలందరికి సమావేశస్థలమైన నీలాచారీపు దృశ్యమును మొదట వర్ణించి తర్వాత వారి మధ్య జరుగు సంభాషణల కత్తిరింపులను జతపూర్వి నిర్మించిన ఈ రచన పంతులుగారి ప్రతిభకు సకషోపలము. ఇక్కడ సిద్ధాంతి భార్య బాలవితంతువైన చిన్న కూతురు రుక్మతను గూర్చి చెబుతుంది. చనిపోయిన మగడు దయ్యమై వేధిస్తున్నాడని వాళ్ళమ్మిక. జాతకములను గూర్చి తెలిసిన సిద్ధాంతి కొమార్తెకే ఈగతివీమని? రుక్మిణి స్రశ్చ. జ్యోతిషమునకు పార్వతి శాస్త్రమున్నదని. ఒక్కొక్కరి తలవ్రాత యని సమాధానము. ఆలు మగల పోట్లాటను గూర్చి కుతూహలముతో చెప్పకొనుట. “మగడెలాగునున్నను దోషము లేదు. ఆడుదాని గుణము తిన్నగా నుండ నక్కరలేదా?” అని ఒకముత్తైదువ వెలిబుచ్చిన అభిప్రాయము. అది నాటి సర్వజనాభిప్రాయము. అత్తగారు పెట్టు కోడంటికము, ఆడబిడ్డ పోరు. ఇంతలో ఒక ముసలావిడ తనమీద మయిలనీళ్ళు పడినవని పడుచువాళ్ళను కోప్పడుట, ఒకరై కొత్తగా చేయించుకున్న నగల ప్రదర్శనము. లేనివారిలో అసంతృప్తి ఇన్ని రకాల సంభాషణలుతర్వాత నీళ్ళముంచుకుని వీరందరు మెట్లెక్కి తిరిగి వెడుతుండగా వినబడే ముక్తాయింపులు—“పూజారి పాపమ్మ చెంపకొప్పు పెట్టుచున్నది” “కరణము పెండ్లామెంత ఒయ్యారముగా నడచునో చూచినావా!,, “పుల్లమ్మ పట్టపగలే మగనితో మాట్లాడునట”, “కన్నమ్మది కొంచెము మెల్లకన్ను సుమా!,, కరణంగారి సీతమ్మకు నగలే లేవే,,.

అయిదవ ప్రకరణములో రథోత్సవము వర్ణన, రుక్మిణి వర్ణన ఎన్నదగినవి. (63 పుట)చివర రుక్మిణి మెడలోని కాసుల పేరును ఎవకోదొంగ పుటుక్కున త్రొంచుటతో ఆ ప్రకరణం ముగుస్తుంది. పోయిన వస్తువునకై అన్వేషణ ప్రారంభమైన ఆరవ ప్రకరణంలో రాజశేఖరుని కుటుంబానికి కష్టాల పరంపర కూడా ప్రారంభమవుతుంది. అందులో రుక్మిణి భర్త పోయాడన్న వార్త, రుక్మిణి అస్వస్థత, వైద్యము, చివరకు హరిశాస్త్రి జరిపిన తంతు, అనాటి విగత భర్తృకలకు సామాన్యంగా వచ్చే మానసిక రుక్మత తల్తాన్ని తెలియ జేస్తున్నవి. సిద్ధాంతిగారి వితంతు కుమార్తెకూ భర్తమరణవార్త విన్న తర్వాత రుక్మిణికి ఒకే విధమైన రుక్మత రావడంలో సామూహికంగాఉండే మూఢనమ్మకాలు వ్యక్తులమీద ఎలా ప్రభావాన్ని చూపుతవో పంతులు గారు చూపించారు.

కాని వీటిని మూఢనమ్మకాలు అనడంకంటె మూఢభయాలు అనడం సముచితంగా ఉంటుందని తోస్తుంది. నమ్మకం శక్తినిస్తుంది. భయం శక్తినిహరిస్తుంది. వ్యవస్థల

శిథిలావస్థలో విజ్ఞానం విశ్వాసం బదులు అవిశ్వాసాన్ని, భయాన్ని, దైన్యాన్ని పెంపొందిస్తుంది. దాన్ని జయించడానికి గట్టి హేతు వివేచన అవసరం. అలాంటి విచారణనూ, వివక్షణనూ పురికొల్పడానికే పీఠేశలింగంగారు ,,రాజశేఖర చరిత్రము,, వంటి రచనలు చేశారు. రంగంలోకి దిగారు. విజయం పొందారు

రాజశేఖరచరిత్రములో రాజశేఖరునికుటుంబాన్ని ఆదుకున్న రామరాజునే చిట్టచివర కృష్ణజగదతి మహారాజుగా అవిష్కరింప జేయడం నవలలో ఏదో అద్భుతాన్ని ప్రవేశ పెట్టక తీరదు అనే భావంతో పంతులుగారు చేసిన కల్పనగా తోస్తుంది. ఇది వాస్తవికతను ఆధారం చేసుకున్న నవలలలో లోపమనే చెప్పాలి.

సత్యవతి చరిత్రము పూర్తిగా స్త్రీల దుఃఖస్థితిని చిత్రించుటకై ఉద్దేశించిన నవల స్త్రీ జనోద్ధరణం విషయంలో స్త్రీ వ్యక్తిగా చేయవలసిన స్వప్రయత్నాల్ని గూర్చి ప్రబోధించేందుకే సత్యవతి పాత్రను తీర్చిదిద్దారు పంతులుగారు. అందులో మొదటిది స్త్రీలు విద్యావతులగుట. ఆనాడు స్త్రీలకు విద్య పూర్తిగా నిషిద్ధము. వేశ్యలు మాత్రమే వారి వృత్తికి అవసరమైన సంగీత, సాహిత్యేతర కళల్ని అభ్యసించే వారు. రాజశేఖరుడు వంటి సంపన్నగృహస్థుడు స్వయంగా చదువుకున్నవాడు, కొమార్తెకు చదువు చెప్పిస్తే, సమయం వచ్చినపుడు నలుగురూ కలిసి ఆయన్నికూడా నిలదీసే వారు. సత్యవతి విద్యావతి భర్తనారాయణమూర్తి శ్రద్ధగా చదివి ప్రభుత్వఉద్యోగాన్ని సంపాదించి తర్వాత న్యాయవాద వృత్తి అవలంబించి అవిభక్త కుటుంబం బాధ్యతల్ని వహిస్తాడు. అవిభక్త కుటుంబం అంటే ముగ్గురు అన్నదమ్ములు, వారి భార్యలు, పితంతువైన అక్క, చెల్లెలూ ఆమె భర్త. పంతులుగారు నవల చివర తన ఉద్దేశాన్ని యిలా వివరిస్తారు :- దంపతులిద్దరికీ చదువు రాకపోతే ఏదోవిధంగా కుదురుతుంది. యిద్దరికీ చదువు వచ్చినట్లయితే వారి సంసారం సుఖమయమౌతుంది. లోకానికి మేలు జరుగుతుంది. భర్తకు చదువురాక భార్య విద్యావతి అయితే ఆమె ఎన్ని కడగండలు అనుభవించినా, ఏదో సమయంలో భర్తను సరిదిద్దుకో గలుగుతుంది. కాని భర్త విద్యావంతుడై భార్య చదువురాని గయ్యాది అయితే వారికి ఎప్పుడూ సుఖం లభించదు. ఈ నాలుగు రకాల దాషత్యాలనూ నవలలో ప్రదర్శించడంలో పంతులు గారు స్త్రీ విద్య తప్పనిసరి అని నిరూపించే ప్రయత్నం చేశారు.

పంతులుగారి రచనల ద్వారా అన్నిటి కంటే బాగా స్పష్టమౌతున్న విషయం నాటి స్త్రీల దుస్థితి. అతి బాల్యంలోనే వివాహం చేసేవారు. ఈడు కుదిరిన పిన్నవయ

స్కూనితో వివాహం జరిగినా రజస్వల కాగానే కాపురానికి వెళ్ళటం, గర్భవతి కావడం ప్రసూతి సమయంలోనో, తదుపరి ప్రసూతి కాలంలో జరిగిన అశ్రద్ధ మూలంగావచ్చిన జబ్బులు, బలహీనతలు వల్లనో ఆమె మరణించేది. భార్యమరణించగానే రెండు, మూడు, నాలుగు పెళ్ళిళ్ళు పండు ముసలితనందాకా కూడా పురుషుడు చేసుకుంటూనే ఉండేవాడు శ్రీతి పర్యాయము ఎనిమిదేళ్ళలోపు కన్యనే చేసుకోవడం జరిగేది. చివరకు ఒక బాల పితంతువు మిగిలేది. అటు పైని ఆమె జీవితం అవిభక్త కుటుంబంలో పుట్టింటిలోనో అత్తింటిలోనో ఎన్నో కట్టు బాట్లకూ, అవమానాలకూ లోబడి సాగేది. ఇలా అకాల మరణాన్నీ, అకాల వైధవాన్నీ తప్పించుకున్న స్త్రీలు వుంటే, వారు విద్యాగంధంలేక, సంస్కార విహీనలై, బానిసలుగానో, లేక అలవిమీరిన గయ్యాళ్ళలుగానో కుటుంబజీవితంలో నరకాన్ని అనుభవిస్తూ యికరున్న అనుభవింప జేస్తూ బ్రతికేవారు. ఈ పరిస్థితిని మనం అవగాహన చేసుకుంటే పంతులుగారు సంస్కృతగా శ్రీ జనార్దరణకూ, సమాజ పునరుజ్జీవనానికి ఎంత గొప్పసేవ చేశారో బోధపడుతుంది.

సత్యవతి చరిత్రము, కోడింటికం ఎలా ఉంటుందో ఒక సన్నివేశంలో ప్రారంభమౌతుంది. పట్టణంలో చదువుకుంటున్న సత్యవతి భర్త సెలవులకు యింటికి వచ్చాడు. కాని భార్యాభర్తలు మాట్లాడుకోవడానికీ వీలేదు. రాత్రి పడకటింటిలో కలుసుకోవాలి. కోడలి ఉత్సాహాన్ని కనిపెట్టిన అత్త నిద్రపోకుండా ఏకులబుద్ధి ముందు వేసుకుని పత్తులు చేస్తూ దీపముందర కూర్చుంటుంది చాలాసేపటికి సత్యవతి మంచినీళ్ళ చెంబుతో కాళ్ళ చప్పుడుకాసేక భయపడుచు మెల్లగా గోడయోరనుండి నడచి పడక గదిలో ప్రవేశించెను. అది ఓరకంట చూచి తలపంచించి చివలున లేచిపోయి తన గది తలుపు వేసికొనెను. సత్యవతి అత్త మాటకు ఎదురాడకుండా గడుపు కుంటూ వస్తుంది. కాని పెద్దకోడలు సుందరమ్మ మాటకుమాట జవాబిచ్చి ఎడతెగని కలహాన్ని రేపే యిల్లు నరకం చేస్తూ ఉంటుంది. వీరిద్దర్నీ అలక తీర్చి, అన్నంపెద్ది సద్దకు వచ్చే బాధ్యత సత్యవతి వహిస్తుంది. మనదర్శికాక మనవరాలిని కన్నడని అత్తపెద్ద కోడల్ని తిడితే, ఆడది వుడితే నేను ఏంచేస్తాను ? కావలసే మీ కొడుకు లోపంగాని నాలోపం ఏమిలేదు. అని బదులు చెబుతుంది కోడలు. రెండోకాన్ను మగ బిడ్డ జన్మించినా ప్రసూతి కాలంలో మూఢాచారాలవల్ల అత్తాకోడళ్ళ ఆ బిడ్డను బ్రతికించు కోలేకపోతారు. బాలింతరాళ్ళకు గాలి బొత్తిగా పనికిరాదు. పురిటిల్లు ఎప్పుడూచీకటి కోణంగా ఉండవలెను. తలుపు తీసి కొంచెము వెలుతురు రానిస్తే ఎన్నెమ్మవచ్చి శిశువు గొంతునొక్కివేస్తుంది.” అంతేకాదు, బాలెంతకు మూడురోజుందాకా ఆహారమూ

నీళ్లు నిషిద్ధం. తలుపులూ కిటికీలు మూసినగదిలో వెల్లుల్లిపాయల కంపూ, కుంపటి పొగా తప్పనిసరి. చావడి గుమ్మమువద్ద పాతచెప్ప, కలబంద మట్టి, భూతులని చెట్టాకటి మీద దూలానికి వ్రేలాడగట్ట వలెను. ఈ పరిస్థితుల్లో బాలెంతకు ఊపిరా డకపోయినా, దాహంవేసినా, ఏవో జబ్బు పేరుతో వైద్యుడిచ్చే ఔషధాలేగతి ! పెరటి తలుపుతీసిపెట్టి, మంచినీళ్లిచ్చి, తోడికోడలు సత్యవతి చేసి ఉపకారాన్ని సుందరమ్మ అందుమూలంగా ఎన్నెమ్మ ప్రవేశించి బిడ్డనుచంపివేసిందని మూఢనమ్మకం వల్ల, అవ కారంగానే భావిస్తుంది !

అయిదో ప్రకరణంలో అత్తా కోడళ్ల సంవాదాన్నీ కలహాన్నీ సహజంగా చిత్రం చారు పంతులుగారు. అలాంటి చోట ఆయన వ్యావహారిక భాషనే ఉపయోగిస్తారు. మూఢురాండ్రగుడిచే మన స్త్రీలు ఎదురుతిరిగినవారి జోలికి పోక తమకు లోబడి లోకువగా కనబడువారి మీదనే అందరిమీది కోరిక ము కనబరుతురు గనుక అత్తగారివలన సత్యవతికి కలుగు బాధ యింతయని చెప్పనలవి కాదు. ఈ కథలో పెద్దకోడలు సుందరమ్మ వేరు కాపురం పెట్టిస్తుంది భర్తచేత. ఆమె మామగారు కాశీ యాత్రకై తేచి పోతారు. సత్యవతి అత్తగారితో బాటు మరదుల్ని, ఆడబిడ్డనూ ఆమె భర్తనూ అతని తల్లిని అందర్నీ అదిరిస్తుంది. కాని చివరకు అత్తగారు ఒకసారి పెద్దకోడలి దగ్గరకే వెళ్లిపోతుంది. సత్యవతి చతురూ, సహనమూ, సంస్కారమూ అత్తగారితో బాటు అందరికీ కొత్తగా ఉండి. అవగాహన కాని విషయం. మాటకుమాట అంటూ పొట్లాడుకునే వ్యక్తులకు తమపంజీవారి సాహచర్యం లేకపోతే దిక్కుతోచదు అనేవిషయము పంతులుగారు చక్కగా చిత్రించారు.

పంతులుగారి 'సత్యరాజా పూర్వదేశ యాత్రలు' రెండోభాగం, 'లంకాద్వీప చర్యలు' ప్రధానంగా జ్యోతిషశాస్త్రం మీదగల నమ్మకాల్ని కండించేందుకేవారుఉపయోగించారు. సత్యరాజాపూర్వదేశయాత్రలు మొదటి భాగం, ఆడుమళయాళం మన సమాజంలో స్త్రీలదుఃఖస్థితిని వ్యంగ్యంగానూ, అన్యాయదేశంగానూ, అంటే పురుషులకు ఆరోపించి చిత్రించే ప్రయత్నం. ఈ మొదటిభాగం నవల పరిధిలోకే వస్తుందని చెప్పాలి. ఆంగ్లవచన రచయిత స్విఫ్ట్ "గంబర్స్ ట్రావెల్స్"ని అనుసరించిన ఈ రచనలో విమర్శనా పూర్వకమైన హాస్యం ప్రధానం. వ్యంగ్య రచన కాబట్టి వాస్తవికత ప్రధానం కాదు. కాని మొదటి రెండు ప్రకరణలూ, అంటే సత్యరాజా చార్యులు ఆడుమళయాళం చేరేదాకా జరిగిన కథా కథనంలో, పంతులుగారు నాటి స్థితిగతుల్ని

హాస్యస్ఫోరకంగా, చిత్రించారు. ఈ భాగంలో మనకు మొక్కపాటివారి బాధిష్టరు పాఠ్యతీతం గుర్తుకువస్తాడు. విజయనగర వాస్తవ్యుడైన సత్యరాజాచార్యులు విశాఖ వచ్చి ధూమనాక మీద చెన్నపురికి ప్రయాణం చేస్తాడు. ఓడ ప్రయాణం మూడు రోజులు. ప్రయాణంలో అన్నపాతపు లేక ఉపవాసం చేస్తాడు. ఓడదేవు దగ్గర గుర్రపుబండి వాని అరచితెలుగు యిలా వుంటుంది: “దుడ్డు తీసి అన్నంవేసే యింటికి నిన్ను ఎత్తుకు పోయి విడువ వలెనా? ముక్కాలు రూపాయి, ఉక్కారుంగో” అని వాడంటే, “ముక్కాలురూపాయా కాక యింకొ ఉక్కారుంగో ఏమిటి? బేరం పిన్నగా చెప్పు” అంటాడు సత్యరాజాచార్యులు. బండివాడు సుబ్బరామ అయ్యల్ అన్నసత్రం అని బోర్డువున్న యింటికి తీసుకువెడతాడు. “సత్రం కాదు వంటపూటి యింటి, కని సత్యరాజు బండి దిగడు. బండివాడు చేయి పట్టుకుని లాగి, మూటతీసి క్రిందనడ వేస్తాడు. ఆరోజుల్లో హోటళ్లకు సత్రాలని బోర్డులు వ్రాసేవారు కాబోలు! ద్వాదశి పారణ చెయ్యాలనీ, ఎవరైనా బ్రాహ్మణికి భోజనం పెట్టాలనీ చెబుతాడు సత్యరాజా. వాటి కూర్చున్న బ్రాహ్మణుడు చచ్చి పండ్లలో కూర్చుంటాడు. కానివాడు అద్వైతి సత్యరాజా మధ్య బ్రాహ్మణుడు. ద్వైతి విస్తరిముందు కూర్చున్నవాణ్ణి లేచిపొమ్మ న్నచో దోషము వచ్చునని యెంచి విషణ్ణుడైన హోటలుంటనీ,, అంటాడు సత్యరాజా. వంట బ్రాహ్మణుడు అన్నపు బండె, పులుసుకుండ, వీరికి వడ్డించినతర్వాత వాటిలోకి పోయి శూద్రులకు వడ్డించి తీసుకవస్తాడు. శూద్రులు చూసిన అన్నము తినటకు మనసొగ్గక సత్యరాజా మారువడ్డించుకోడు. తర్వాత పండ్లని కూర్చున్న ఆ బ్రాహ్మణునితో మాటలు కిరిపి సత్యరాజా అతడ్ని రోడుగమ్మని దక్షిణదేశ యాత్రప్రారంభిస్తాడు. రైల్వో తన మూటను ఆ బ్రాహ్మణునికేస్తాడు. మధురలో తెల్లవారుజామున బ్రాహ్మణునికు పోవుటకయి యిద్దరూ గైలుదిగుతారు. తర్వాత ఆ బ్రాహ్మణుడు సత్యరాజాకు కనిపించడు. తెచ్చిన ధనము అలా పోగొట్టుకుంటాడు సత్యరాజా.

“ఆడుమళయాళం” లో శ్రీ పురుషుల స్థానాన్ని వ్యర్థ్యస్తం చెయ్యడం ద్వారా మన సమాజంలో నాడు శ్రీల దుఃస్థితిని, కట్టు బానిసత్వాన్ని పురుషులకు అచగాహన ఆయ్యేలా సుబోధకం చేశారు పంతులుగారు. తనదాకా వస్తేగాని తెలియదు. అక్కట్లు శ్రీలు సర్వాధికారిణులైన సమాజంలో పురుషుడిస్థానాన్ని ఊహించుకొమ్మని, శ్రీపురుషు లిద్దరికి మన సమాజ పరిస్థితులు అర్థమయ్యేలా సాగించి ఈ రచన, శ్రీలు బలహీను రాండగుటయే దేవుడు వారు పసిపాటలు చేయనక్కరలేక సుఖముగా కూర్చుండి ఆలోచన చేయుచు ప్రభుత్వము చేయవలయునని ఉద్దేశించె ననుటకు నీకు నిదర్శన

ముగా కనబడుచుండలేదా ?... శ్రీలు బుద్ధిబలము గలవారు. దేహ బలమెంత యున్నను బుద్ధి బలమునకు చాలదు. అందుచేతనే పురుషులు శ్రీలకు లోబడుట సంభవించినది... అని వాదిస్తుంది ఆడుమళయాళ దేశంలో సత్యరాజావారి యజమానురాలు. “అది సత్యము ఆ శక్తి శ్రీల వద్ద తప్పక ఉన్నది. సర్వ స్వతంత్రులమని చెప్పుకొనుచున్న మా దేశమునందు సహితము పురుషులు శ్రీలకు దాసులయి వారు చెప్పినట్లే నడచుచున్నారు. సంస్కారకర్తలమని...సఖలలో పులులవలెనరచెడు మా దేశమునందలి నవనాగరిక పురుషులు కూడ ఇంటివద్ద భార్యలముందు నోరెత్తలేక పిల్లలవలె నొదిగియుండి భార్యలు చెప్పినట్లే తాము నడచుకొనుచున్నారు.” ఇలా పంతులుగారి కత్తికి రెండువైపులా పడునున్నట్లు కనిపిస్తుంది. ఈ రచనలో అటు శ్రీలకు ప్రోదల్చుము, యిటు పురుషులకు ఎత్తిపొడుపూ. సంఘసంస్కరణ శ్రీలలో చైతన్యం కలిగి మార్పుచేస్తే తప్ప ఫలప్రదంకాదని, క్రమంగా శ్రీలవైపే తను దృష్టిని సారించారు పంతులుగారు. “ఆడుమళయాళం” హాస్యమూ చురుకైన వ్యంగ్యమూ మేళవించిన రచన. తప్పకుండా నవలా ప్రక్రియకు చెందినదే ! ఇందులోని యుక్తి ప్రత్యుత్తులు. ఉపన్యాస ధోరణులు, తర్వాతికాలంలో ‘సాక్షి’ ఉపన్యాసాలకు పరవడి పెట్టినవనుటలో సందేహములేదు !

వీరేశలింగంగారి ప్రభావం నవలా రచయితగా చిలకమర్తి, వేంకటపార్వతీశ్వరులు, విశ్వనాథ, మొక్కపాటి, పానుగంటి గార్లపై ఉన్నదనడంలో సందేహంలేదు. సాహిత్యాలకి సంస్కరణోద్యమ రూపం యిచ్చిన ఘనత పంతులుగారిది. గురజాడ వారిని అభ్యుదయవాదులు గురువుగా స్వీకరించినా, ఆ స్థానం నిజంగా వీరేశలింగంగారిదే ! గురజాడవారు సాహిత్యతపస్వి. ‘కన్యాశుల్కం’ సంస్కరణోద్దేశంతో వ్రాయబడినా, అందుతో మిగిలిన సంస్కరణ భావాలు చాల తక్కువ ! అందులోని వ్యక్తులు మానవతా వాదానికి, మౌలికమైన మానవనైజ నిరూపణకూ చేరువలో ఉంటారు. కాని ఆయన కారుణ్యం, ప్రేమార్ద్ర హృదయం, సమాజ పునరుజ్జీవ కాంక్ష, మనల్ని ఆకట్టుకుంటాయి. చలం, రంగనాయకమ్మ వంటివారు ఆయన్నేవరవడిగా గ్రహించారు. వీరేశలింగం సంధియుగంలో తెలుగువారికి మార్గంచూపి ఉద్ధరించిన మహావ్యక్తి. సాహిత్య పరిణామంలోనూ సమాజపరిణామంలోనూ తెలుగువారికి ఆయన చిరస్మరణీయుడు.

వీరేశలింగం గారి ప్రహసనాలు

సమకాలీన సామాజిక ప్రతిబింబాలు

ఆచార్య సోమసుందర్

కందుకూరి వీరేశలింగం నిస్సంశయంగా యుబుధురుషుడు. చిత్తశుద్ధితో, నిజాయితీతో, కార్యదీక్షతో, ఆత్మగౌరవంతో. సంఘసంస్కరణ పతాక నెగురవేసిన ప్రథముడు. పూనుకొన్న ప్రతి కార్యాసీరి విజయవంతం చేసిన మహనీయుడు. తెలుగుజాతి తరతరాలకూ క్రియాశీలిగా ఆదర్శపురుషుడు.

ఆధునిక సాహిత్య ప్రక్రియల కెన్నిటికో ఆయనే ఆద్యుడు. ఆయనే ఈ విషయం స్వీయచరిత్రలో ఉద్ఘాటించు కొన్నారు. ఆద్యత్వంవట్టి ఆయనకుగల విపరీత మైన మోజు విమర్శకు అతీతంగాదు.

నవలా సాహిత్యానికి రాజశేఖర చరిత్ర అద్విగ్రంథం కాదని ఇదివరకే తేలిపోయింది. అలాగే నాటక రచన విషయంలోనూను. వాచిలాల వాసుదేవశాస్త్రి తనకు సన్నిహితులే ! ఆయన ఏనాడో మౌలిక నాటకాలనూ, షేక్స్పియర్ అనువాదాలనూ రచించి ఉండగా, స్వీయచరిత్రలోమళ్ళీ తన ఆద్యత్వాన్ని స్థాపించుకో చూడటం వెర్రితనం. పైగా ఉత్తరరామ చరిత్ర ఆంధ్రీకరణం ప్రచురిస్తూ వాచిలాల వాసుదేవశాస్త్రి తన గురువగు కోరాడ రామచంద్రశాస్త్రి ప్రథమాంధ్ర నాటకకర్తలన్న సత్కాన్ని 1883లోనే స్థాపించుకున్నారు.

ఆద్యత్వం సర్వవ్యాప్తి ఉత్తమత్వాన్ని ధృవపరచకో జాలదు. ఒక్కోమారు ఆదిమత్వానికీ, ప్రాథమికత్వానికీ ప్రతికూలతమైపోయే ప్రమాదమూ ఉంటుంది. వీరేశలింగం సాహిత్యంలో ఆ ప్రమాదం సంభవించకనూ పోలేదు ! ఆవిషయం ఉత్తరోత్తరా చర్చించుకుందాం

ప్రస్తుతానికి నా పరిశీలనకు నిలచిన ప్రహసనాలలో బ్రాహ్మవివాహం అనే పెద్దయ్యగారి పెండ్లి - తెలుగు ప్రహసన సాహిత్యానికి అదిపీఠం. ఆ విషయం

నిస్సందేహమే ! అది శ్రీ. శ. 1878 సం॥లో ప్రచురింప బడింది. దాన్ని గురించిన విపుల పరిశీలన కిప్పుడు అవకాశంలేదు.

వ్యావహారిక బాషాప్రహసనానికి అద్యులు

ఆ కారణం వల్లనే వారిలా నిష్కర్ష చేశారు; మొదటి ప్రహసనమును నేనే వ్రాసితిని... గ్రంథములను సాధారణముగా సలక్షణమైన సులభతైలిని రచించ వలెననియే నాయభిప్రాయమైనను విషయానుగుణముగా తత్తదుచిత రీతిని గ్రామ్యభాషయందు సహితము గ్రంథములను వ్రాయవచ్చునని కూడ నా యభిప్రాయము .. ఏ విషయము నను నేనిలరులు చూపిన దారినే పోవువాడను గాక, మనసు తిరిగినప్పుడు నాదారినే నేను నడచు వాడగుటచేత సులభవచన రచనా విషయమై ఇతరుల మాటలను పాటి చేయక, నా సూతన మార్గానుసారము సంభాషణ రూపమున “బ్రాహ్మవివాహమును వ్రాసి ‘హాస్యసంజీవని’ మొదటి పత్రికలో కొంతభాగము ప్రకటించితిని” అంటూ కంటికి దొడ్డిగా స్థాపించారు. తాము విశ్వసించిన రీతినే బ్రాహ్మ పివాహమును వ్యావహారిక భాషలో రచించారు.

ఈ విషయంలోనే వారింకో సత్యాన్ని చాటారు. “నీతివంది కలోని విగ్రహమును సంఘిని చేసిన తర్వాత నాకొకయాలోచనము కలిగెను. భాష వలని ప్రయోజన మేమి? జులులు తమ యభిప్రాయములు నొండొరులకు తెలుపుకొనుట; భాషలోని గ్రంథములు చూచుచు నున్నవారికిని, రాబోవు తరముల వారికిని సులభముగా తెలుపుట. అట్టి సౌలభ్యము విగ్రహము వంటి పుస్తకము వలన కలుగునా? కలగదు” అంటూ నిస్సంకోచంగా విమర్శించుకొన్నారు.

విగ్రహదులలోని పదాలు, వాక్యాలు సామాన్యుల కర్థం కావాలంటే పండితుల సాయంకోరిక తప్పదని కూడా పేరేశలింగం గ్రహించారు. ఆ అవగాహన తోనే— అందరికీ తెలియునట్లు గ్రంథములు సులభముగ నుండవలెను అనేనిర్ణయానికి వచ్చారు సాహసోపేతంగా వ్యావహారిక భాషను ప్రయోగించి సంభాషణారీతితో తొలిప్రహసనం మొదలుకొని సులభయ్యా, ఏమయ్యా ప్రహసనాలు రచించారు. చిన్నయసూరి వ్యాకరణాభియోగంతో శిష్టజన వ్యావహారికం గాఢముగా పేరందింది. ఆ దుష్ట ప్రభావంతోనే పేరేశలింగం కూడా కొట్టుకుపోయారు !

తంజావూరు నాయకరాజుల కాలంలో వెలసిన మన్నార్లు దాసవిలాసం వంటి యక్షగానాలలో వ్యావహారిక భాష ధారాళంగా ప్రయుక్తమవుతూనే వస్తోంది. సంస్కృత నాటకాలలో పాత్రోచిత సంభాషణార్థం నీచపాత్రులకు ప్రాకృతిం, పైశాచీ మాగధి వంటి భాషలు పరిపాటిగా ఉపయుక్తమవడం యీ నాటిదికాదు. కాని తెలుగులో వైయాకరణుల ధాష్టీకం గట్టి మేకుబందీ చేసి వేసింది. కాళిదాసు మహాకవి అభిజ్ఞాన శాకుంతలాన్ని నాటకంగా అనువాదించే ధైర్యంలేకనే పిల్లలమర్రి వీరన్న ప్రబంధంగా మలిచాడు. సరళ సుందర నాటకాన్ని జటిలీకరించాడు.

ఈ దుర్దశ అనుభూర్వికంగా సాగుతున్నదే ! కాని యక్షగాన కర్తలు యధాశక్తి ప్రతి ఘటిస్తూనే ఉన్నారు. స్వతంత్రిస్తూనే ఉన్నారు. కనుకనే తెలుగు సాహిత్యంలో యక్షగానం ఒక్కచే రూపక ప్రక్రియలన్నిటికీ ప్రతినీధిగా 18 వ శతాబ్ది వరకూ నిలచింది. వీరేశలింగం బ్రాహ్మవివాహం రచించే వరకూ శిష్ట వ్యావహారిక భాషకు గ్రంథాదరణ లభించలేదు, సమకాలిక సజీవ సమాజానికి ప్రాతినిధ్యమూ లభించలేదు.

జాతి జనుల నాటకాలపై సదాశ్రుతిశ్చింతలాడే మధురమైన తెలుగు భాషను వీరేశలింగం 'గ్రామ్యమని' పిలిచినందుకు మనం తప్పుపట్ట నక్కరలేదు. శిష్టజన వ్యావహారికం అనేమాట ఆనాటికికా స్థిరపడలేదు ! ఆ పని ఇరవయ్యో శతాబ్ది తొలిదశ కాలం నుంచీ జరుగుతూ వచ్చింది.

జాతికి వివేక వర్ధని

వీరేశలింగం జీవితమే తెలుగుజాతికి వివేకవర్ధని. గతానుగతికంగా సాగిపోవడం మూని, ఆగి ఆలోచించ నారంభించిందాయన వల్లనే; 1876 జూలై ప్రారంభం నుంచి ఆయన వివేక వర్ధని పక్షపత్రికగా మార్చి నడవనారంభించారు. దాని కనుబంధంగా హాస్యసంఘీవని అనే పేరుతో హాస్యరచనా ప్రధానమైన ఒక మాస పత్రికనూ ప్రారంభించారు.

దేశాభివృద్ధికి భంగకరంగా నిలచిన సమస్త పూర్వాచారాలనూ పూర్వపక్షం చేస్తూ, దేశాభివృద్ధి కరాలైననూ తనాచారాలను సిద్ధాంతం చేస్తూ వివేకవర్ధని పురోగమించింది. కొక్కొండ వెంకటరత్నం పంతులు కీపని దుస్సహమైంది. ఆయన

వీరేశలింగం అన్నట్లు—“పూర్వాచార స్థాపన దీక్షాదత్తులు; నిశిరాసి పత్రికా ధారులున్నా!” ఇంక చెప్పవలసినదేముంది? వీరేశలింగం ఉద్యమాన్ని ఖండించడానికి, గెలీ చేయడానికి తన సర్వశక్తులూ ఒడ్డాడు కొక్కొండ! హాస్యవర్ధని అనే మాస పత్రిక స్థాపించాడు. దానికి ప్రతిఘటనా మాత్రంగా హాస్యసంఘీవని స్థాపనకు వీరేశలింగానికి ప్రేరణ కలిగించాడు.

బ్రాహ్మ వివాహ ప్రహసనాన్ని ధారావాహికగా హాస్యసంఘీవనిలో ప్రచురిస్తున్నప్పుడు ప్రజలెంతో “అసక్తితో” అదరించారు. ఆ సందర్భంలో వీరేశలింగం యిలా వ్రాసుకున్నారు; అట్టి వ్రాతకదియే తెలుగుభాష యందు మొదలగుటచేత నా దినముల యందెక్కడ చూచినను మూకలుగట్టి జనులు హాస్యసంఘీవనిని—మఖ్యంగా నందలి బ్రాహ్మవివాహమును చదివి యానందించుచు వచ్చిరి. రెండేడ్లకు తరువాత నేనొక సారి బందరు పురమునకు పోయినపుడొక బ్రాహ్మణ బాలిక బ్రాహ్మవివాహమును మొదటినుండి తుదివరకును నప్పగించి నాకాశ్చర్యము కలిగించెను.” అని వివరించారు.

నిజమే; ఒక నాటకాన్ని కంతలా వట్టి అప్పగించడం అప్పటికీ కాదు, ఇప్పటికీ ఆశ్చర్యమే! ఆధునిక నాటక ప్రదర్శనల్లో నేటికీ అనేక పాత్రధారులు తమ పోర్షన్లు కంతతారాక, ప్రామిటింగు కోసం సైదు వింగుల్లోకి తెల్లబోయి చూస్తూండటం నిత్యం జరుగు తున్నదే!

అంతస్ఫూర్తి కలగడం వల్లనే వీరేశలింగం తెలుగులో అసంఖ్యాక ప్రహసనాలు రచించగలిగారు. సంఘంలోని సకలకాలుష్యాలనూ కడిగివేయాలన్న స్థిరసంకల్పంతోనే హాస్యరసస్ఫోరకంగా, వ్యంగ్యఛోరణిలో సంఘదురాచారాలను విమర్శించ దానికి ప్రహసనం ఒకనిశితాయుధమని వారు విశ్వసించారు,

హాశనాత్మకంగా నిశిత విమర్శలు చేయడంలో ఆయన నేర్పు అడినుంచీ వెల్లడి అవుతూనే వుంది. కొక్కొండ రచించిన విగ్రహాన్ని విమర్శించి తుత్తునియ తొనర్చినపుడే ఆ కౌశలం ప్రకటితమైంది. శత్రుపక్షంలో నిలచి కొక్కొండ ఎన్నోరీతులుగా వీరేశలింగం ప్రతిభావిప్లవానికి ప్రేరకులయ్యారు. రామునితో పాటు రావణుడున్నూ చిరంజీవే!

తక్షణావసర ప్రేరణతోనే వీరేశలింగం ప్రతిప్రహసనమూ రచించారు. ఆనాటి సాహిత్య స్థితిని పరిశీలిస్తే ప్రహసనమొక అపూర్వ సృజనే! పైగా అది ప్రజలకు

సద్యః స్ఫూర్తితో ఉత్సాహం కలిగించగల ప్రక్రియ ! కాని అసంఖ్యాక కార్యక్రమ బాధ్యతా భారాల వల్ల శిల్పవంతంగా తీర్చి దిద్దుకోగలిగినంత వ్యవధి వీరేశలింగానికి లభించ లేదు. అప్పటికే ఆయన కొన్ని ముఖ్యప్రహసనాలకు రచనా ప్రణాళిక రూపొందించు కోవడంలోనూ, సంభాషణలను నైపుణ్యంగా చిత్రించడంలోనూ, రంగ విభజన చేయడంలోనూ, అప్పటికెంతో కౌశలం ప్రదర్శించారనే చెప్పాలి. వారికి ఉదాహరణ మాత్రంగా నిలవడానికి తెలుగులో ఒక్కరచన కూడా లేరపోయినా ఆంగ్ల సాహిత్యం లోని Farce, Drama, Play వంటి విభిన్నరూపక ప్రక్రియలెంతో ప్రేరకమై ఉంటాయి.

Farce = a Dramatic work merely to excite laughter, Thir species of drama absurdly futile proceeding, mockery అంటూ ఆక్స్‌ఫర్డ్ నిఘంటుకారుడు, అయోగ్య ప్రక్రియగా నిర్వచించాడు. పార్శ్వకు సమానార్థ కంగా ప్రహసనం అని తెలుగులో పేరుపెట్టి వీరేశలింగం దానిని సంఘసంస్కరణార్థం నిశితాయుధంగా ప్రయోగించాడు.

అపూర్వ సాహిత్య సృష్టి

వీరేశలింగం తొలి ప్రహసనాలైన బ్రాహ్మవివాహం, వ్యవహార ధర్మబోధిని వంటివి ఆనాటి సాహిత్య చరిత్రకే అపూర్వ సృజనలు ! పైగా ఎంతో నైపుణ్యం ప్రదర్శించడం వల్ల బహు జనాకర్షకాలయ్యాయి. ఆయన రచించిన సర్వప్రహసనాలకూ రాజమండ్రిలో తన ఎట్టెదుట నిలచిన సామాజికుల ప్రతిబింబాలే పాత్రలుగా చిత్రీకృతమయ్యాయి. 1886 వరకూ, దాదాపు ఒక దశాబ్దిపాటు పుంఖాను పుంఖంగా వీరేశలింగం ప్రహసనాలు వెలువడ్డాయి. కొన్ని ప్రహసనాలకు అగ్లమూలాలు ప్రేరణ కలిగించాయి. దాదాపు అన్నిటి రచనా శిల్పిమార్గానికి ఆంగ్ల రచనలే ఒక బలవంతమైన సత్యదూరం కాదు.

ఆనాటి రాజమహేంద్ర తెలుగుదేశానికి కంతటికి ప్రతినిధిప్రాయంగా నిలచింది. సమాజనిండా కులకుల లాడుతున్న విషకుక్షులే ! లంచగొండి దుమ్ముల గొండులే ! పెద్దమనుషులుగా చెలామణి అవుతున్న అవినీతిపరులే ! విద్వాంసులూ కేవలం కుక్షింభ రులు ప్రతికుతంత్రానికి కుహనావాదాలందిస్తూ బ్రతుకు తున్నారు. మాయోపాయ గోమాయువులగు కులస్వాములు; దాంధికులైన ఛనాడ్యులు వీరి ప్రతినిధులంతా వీరేశ

రింగం ప్రహసనాలకు ప్రాత్రలుగా నిలచారు. సమాజ ప్రతిబింబమంతా వారి ప్రహసనాలను ఆక్రమించింది. అందువల్లనే కొన్నిటికి శాశ్వత సాహిత్య మూల్యాలు కొరవడినా రాక్షాసక ఆకర్షణకు లోటుకలుగలేదు. కొన్ని నిశితాస్రాయిగా ప్రయోగించబడి విషవృక్షాలను కూకటివేళ్ళతో కూల్చివేశాయి !

మునిసీపల్ నాటకం, జమిందారీ ధర్మఖర్చు, దంభాచార విలసనం, వేశ్యా ప్రియం, కొతుక వర్ధని మున్నగు ప్రహసనాలన్నీ యిట్టివే.

రంగస్థల ప్రయోక్త

నాటకాలా ప్రహసనాలా రచించడమే కాక వాటిని రంగస్థలంపై ప్రదర్శించడానికి పూనుకున్నారు. వీరేశలింగం ముఖ్యంగా ప్రహసనాల ప్రదర్శన వల్ల సంఘం జాగుపడుతుంది. ప్రహసనాలలో ముఖ్యమైన వానిని రంగస్థలంపై ప్రయుక్తం చేసిన తొలిగౌరవం కూడా ఆయనకే దక్కింది. 1880 లో వ్యవహార బోధిని అనే ప్రిడర్ నాటకం రాజమండ్రిలో ప్రదర్శింపబడింది. వెంటనే విజయనగరం దాకా దానికీ రై ప్రాకింది. విజయనగరం మహారాజా వారి బాలికా పాఠశాల విద్యార్థినులు ప్రదర్శించారు. ఆ ప్రదర్శనాలు ఎంతోవిజయవంత మయ్యాయి. వందలాది ప్రేక్షకులు వచ్చి చూసినట్లు స్వీయచరిత్రలో వ్రాసుకున్నారు. ఇంతకన్న ప్రజలసాక్ష్యం మన కక్కరలేదు.

ఈవిషయమే, ఒక నాటక సమాజాన్ని స్థాపించాలన్న సంకల్పానికి బలమిచ్చింది 1880 నాటికి ధర్వాడనాటక సమాజం వచ్చి రాజమండ్రిలో కొన్ని రోజులు పాటు నాటకాలు ప్రదర్శించింది. తిరిగి వెళ్ళిపోతూ, తమ నాటక ప్రదర్శన శాలను ఒదిలి వెళ్ళింది. ఆ నాటకశాల కాళీగా పడివుండటం వీరేశలింగానికి నాటక సమాజ నిర్మాణ సంకల్పానికాధారమైంది.

ఇట్టి నాటక ప్రదర్శనముల వలన జనులకు చిన్మోదము కలుగుటయే కాక, యక్రమములు జేయువారు సిగ్గుపడి తమ ప్రవర్తనము దిద్దుకొనుటయు, అందువలన సీతి వర్ధిల్లుటయు గలుగును కాన — క్రొత్తనాటక సమాజము నొక దానిని స్థాపించవలసినదని నా మిత్రులనేకులు నన్ను కోరిరి, అని స్వీయ చరిత్రలో వ్రాసుకొన్నారు.

కాని ఆయన స్థాపించిన నాటకసమాజము ఎంతోకాలం పనిచేసినట్లు దాఖలాలు

కనిపించవు. తెలుగు నాటకరంగస్థలం మీదనే ధార్వాడ నాటకరంగం ఎంతగొప్ప ప్రభావం ప్రసరించినదో తెల్పడానికి వీరేశలింగం కృషి ప్రబల సాక్ష్య మివ్వగలదు.

అట్టి నాటకము లాడుటకదియే ప్రధమ ప్రయత్నమైనను, మొత్తము మీదనవి విజయప్రదముగనే జరిగినవని యెల్లవారు నభిప్రాయ పడిరి. అని వాగ్వినుకొన్నారు. (స్వీయచరిత్రలో)

సమాజానికి చికిత్స

ఆనాటి సమాజం అసంఖ్యాక దురాచారాలతో నిండిపోయింది. మూఢవిశ్వాసాలు విపరీతంగా బలీసిపోయాయి. వేశ్యాలంఘటం గౌరవభాజనంగానూ, వీరపురుషులక్షణంగానూ, పరిగణించబడుతోంది. వీటినిన్నిటినీ నిర్మూలించి సమాజానికి చికిత్స జరపడానికి సాహిత్యంకూడా శక్తివంతమైన ఆయుధం కావాలని యుగపురుషుడు సంకల్పించడంతో ఆశ్చర్యం లేదు.

“వీరేశలింగకవి చరిత్ర” అనే గ్రంథంలో తోలేటి వెంకట సుబ్బారావు కూడా వీరేశలింగం తన ప్రహసనాలతో ఆనాటి సమాజంపై ఎంతో ఉజ్వల ప్రభావం కలిగించారని వివరించారు.

డాక్టర్ అక్కిరాజు రమావతిరావు వీరేశలింగం గారి సాహిత్యం పై తమ పరిశోధనా గ్రంథంలో— వీరేశలింగంగారి ప్రహసనాలలో పడింటికి మాత్రమాంగ్ల మాతృకలున్నవి. తక్కిన వన్నియు స్వతంత్ర రచనలే! (పు. 64) అని వివరించారు.

హాస్యసంజీవని అనే గ్రంథ శీర్షిక తోనే ఆయన ప్రహసనాలన్నీ మూడు సంపుటాలుగా ప్రచురించారు. అందులో సంపూర్ణ రూపకాలన దగిన ప్రహసనాలు కాక నలభై నాలుగు హాస్యసంభాషణలున్నాయి. గ్రంథస్థంకాని సంభాషణ రూపాలుఎన్నో పత్రికలో మిగిలి పోయాయని డా॥ అక్కిరాజు తెలిపారు. ఇతే అబ్బివేవో ఆయన పేర్కొన్నారు.

హాస్యసంజీవని గ్రంథం మొదటిభాగం 1888లో ప్రచురింప బడింది. అందులో 19 ప్రహసనాలున్నాయి. ఇవన్నీ 1876 నుంచి 87 వరకుగల కాలవ్యవధిలో రచించబడ్డవి.

‘పెళ్ల పెళ్లన తర్వాత పెద్దపెళ్లి’ అనేది రెండు రంగాల నాటిక మిగిలినవి ఏకాంకికా సంభాషణలు 1) హిందూ మహాజనుల మతసభ. 2) ఆచార్య పురుషుల దాంధికం 3) నవనాగరీకులు - వంటి ప్రహసనాలు శీర్షికలనుసరించే యిత్యంతాలను స్వతంత్రం చేస్తున్నాయి. నవనాగరీకుల మనుకొనేవారు ఎంత అజ్ఞానముతో నిత్యజీవి రాన్ని వెళ్ళమారుస్తున్నారో చివరిది చిత్రిస్తుంది.

హాస్యసంజీవని రెండవ భాగంలో 16 ప్రహసనాలున్నాయి. ఇవి 1886 నుంచి 1891 వరకు రచించబడ్డవి. ఇవన్నీ పూర్తిరూపక లక్షణాలు పొందని హాస్య సంభాషణలే !

ఓమాబండి, యోగాభ్యాసం, అనే ప్రహసనాలు మాత్రం—రెండు దీర్ఘరంగాలకు పరిమితమైనవి. మిగిలినవన్నీ ఏకరంగమాత్రాలు. వేశ్యాసంవాదం, చంద్ర గ్రహణం, తేలుమందు, బహుభార్యాత్వం, యజ్ఞస్రయత్నం, బాలభార్యా వృద్ధభర్తృక సంవాదం, హిందూమహాసభ, బహిష్కారపత్రిక, వంటి ప్రహసనాలన్నీ—గతాను గతంగా సాగిపోతున్న పూర్వం సామాజిక దుర్మీతులకూ, పరపాలనా జన్యమైన బానిసత్వ మానసిక రోగాలకూ వీరేశలింగం దీక్షగా కావించిన శస్త్రచికిత్సలే !

సూరేశ్వ సామిక జీవన పరిణామంలో మన ఆలోచనలు హేతువాద బద్ధతను అలవర్చుకొన్నాయి. అధిరువులు నైశిత్యాన్ని అలవర్చుకొన్నాయి. మన హృదయాలు సూత్వసంస్కార పూజీకృతా లయ్యాయి. ఇంతమార్పు పొందిన నేటి మన దృష్టికి వీరేశలింగం రచించిన అసంఖ్యాక ప్రహసనాలు మోటుగాను, హాస్యం కటువుగాను, అడపా తడపా అసభ్య భూయిష్టాలుగానూ, అందం అల్లిల భరితాలురూ కనిపిస్తాయనడం సత్యదూరం కాదు.

కానీ మనం ఒక స్రవణ సత్వాన్ని విస్మరించ కూడదు. వీరేశలింగం కేంద్రీకరించిన సర్వసాహిత్య వ్యాసంగమూ ఆయన నిర్వహించిన సంఘసంస్కరణ మహోద్యమానికి సేవధ్యంగానూ, ద్వితీయ రంగంగానూ, పరిధవిర్లినదేనని మరువకూడదు. ఆ మహోద్యమం ప్రసక్తిమ సాంఘిక విప్లవముగా రూపొందినది. కనుకనే ఆ ఉద్యమాన్ని సంప్రదాయ దాసులు తీవ్రంగా ప్రతిఘటించారు. వెనుకచూపుతో వెనక్కిలాగడానికే ప్రయత్నించారు, అయినా ఆయన లెక్కచేయలేదు.

దానికి కారణం వీరేశలింగానికి భవిష్యత్ పట్ల జాగరూకమైన నిఘా ప్రధాన

ప్రకృతిగా మారిపోయింది. అయితే ఆయన ఆశించిన సుందర భవిష్యత్తు ఎక్కడి సుందో ఆకాశంనుంచి ఊడిపడేదికాదు. వికారమూ, కష్టాలవంతమూ కాలుష్యభరితమూ అయిన వర్తమాన పంకం నుంచే పుట్టుకరావలసింది కనుకనే వర్తమానాన్ని సంసిద్ధం చేసుకోవలసివుంది. వర్తమానం నుంచే భవిష్యత్తును పెంకించాలి. సహజంగా మనిషి దైహిక నిర్మాణంలోనే ముందుకు నడిచే స్వభావం వుంది. కాని సప్రచదాయ మౌఢ్యాల భారం వల్ల అతని మనస్సు గతంలో నిద్రపోనారంభించింది. సమకాలిక జీవితాన్ని స్వల్పతో ముఖంగా అనుభవిస్తూనే భూతకాలంమీద విశ్వాసం పెట్టుకొని, తన ఉద్యమాన్ని విమర్శించే వాడనీ, త్రిప్పికొట్టజూచే వారిని సర్వ ఆయుధసంపదనూ సమ కూర్చుకొని ఎదుర్కోవాల్సి వుంది. ఆ ఆయుధ సంపదలో ఒక నిశితాస్త్రజాలమే ఆయన ప్రహసనాలు !

సూరేశ్వ క్రిందటి సామాజికులు జీవనభృతి సంపాదనార్థం అంగ్ర విద్య నేర్చుకుందుకు ఎగబడుతున్న వారే. అయినా వారి మనసులు - యుగయుగాల భూస్వామ్యవ్యవస్థా దురాచారాలకు కట్టుబానిసలై ఉన్నాయి. వారి హృదయాలు మోటుగా అనాగరికంగా కటువుగా మూర్ఖంగా గుడిసుక్కు తిరుగుతున్నాయి. ఇది ఆనాటి బాహ్య వాస్తవికత. సామాజికుల అభిరుచి బాహుళ్యం అనే యధార్థభూతలం నుంచే ఒక రచయిత వై తన్యం ఉద్భూత మవుతుంది. ఆ పరిస్థితుల కనకూలంగానే రచనా నైపుణ్యమూ నిర్ధరింప బడుతుంది.

అంగ్ర సాహిత్యం నుంచి ఎన్నెన్ని కొత్తవిషయాలూ, కొత్తప్రక్రియలూ తాను నేర్చుకొన్నా తాను రచించినవే దించవలసింది యికా సునిశితత్వం అలవర్చుకోని తెలుగు పాఠకుల కోసమేనన్న స్పృహ ఆయన ఎక్కడా విస్మరించలేదు. తాను బోధించవలసిందీ ఆ మొరటుగుండెలకే ! ఈ సత్యసందర్శనం పీఠేశలంగానికి సమ్మర్పణగా ఉండని సిగ్గుండేహంగా చెప్పవచ్చు !

అ క్షయ తూణీరం

హాస్యసంజీవని తృతీయ భాగం 1896-97 నడుమ వ్రాయబడిన ఎనిమిది ప్రహసనాలతో సంపుటికరించబడింది. కామరూప మంత్రం అనే ప్రహసనం 1896లో రచించబడి చింతామణి పత్రికలో ప్రచురిత మైనదేకాని ఎందువల్లనో అది ఈ

సంపుటిలో చేర్చబడలేదు. మూడోభాగంతోనే ప్రహసనాలన్నీ పెద్దవి, కన్యాశుల్కం, వినాయకచతుర్థి, ఆతిథ్యాల్య పివాహం పూర్వాచారములు—అనే ప్రహసనాలు మాత్రం ఒక్కోరంగానికీ పరిమితాలు.

మునిసిపల్ నాటకం మూడు అంకాలుగా ఎనిమిది రంగాలుగా విభక్తమైంది. లులాయి శాస్త్రి మూడు రంగాలు, తిక్కగిన్నిమ్మహాసభ, మహారణ్య పురాధిపత్యం అనేవి దీర్ఘ ప్రహసనాలే ! కొత్తక వర్ధనిని మూడు అంకాలు, భ్రాంతి తరంగిణి, సత్యవాదినీ కేవల హాస్యసంభాషణలు.

మొత్తానికి వీరేశలింగం రచించిన నలభై ఏబై ప్రహసనాలు ఆ అక్షయతూణీరం నుంచి వెలువడు శస్త్రాస్త్రాలే ! మూఢవిశ్వాసాలపై కేంద్రీకరించినవి పదిహేను, సంఘసంస్కార ప్రేరకాలు ఇరవై ఒకటి; మిగిలిన ఎనిమిది నవనాగరీకుల దుష్ప్రవర్తనలు, ఆక్షాణాలు, స్వార్థపరత్వాలు, సంఘద్రోహాలు, సామాన్య మానవుల అమాయకత్వాలు, ఇతి వృత్తాలుగా స్వీకరించినవి.

కలిపురుష శనై శ్చర్య విలాసం, వేశ్యాప్రియ వినోద తరంగిణి, దంభాచార విలసనం, చంటివి కొన్ని పై మూడు సంపుటలలోనూ చేరలేదు.

వీరేశలింగం ప్రహసనాలలోని ప్రాతల పేర్లన్నీ సాధారణ గుణావిష్కారాలే. అందువల్ల మన ఆధునిక దృష్టికి అవాస్తవికంగా తోచకపోవు. మన పురాణసాహిత్యం నిండా మంచి ప్రాతలకు మంచి మంచి పేర్లున్నూ, దుష్ట ప్రాతలకు దుష్ట భావాత్మక నామాలున్నూ పెడుతూండటం పరిపాటి. అంచే మన పౌరాణికుల అవగాహనలో మనుషులు—దుర్జనులుగానూ సజ్జనులుగానూ విడివిడిగా బ్రతుకుతూంటారనీ, పరస్పరం సంఘర్షించుకుంటూ వుంటారనీ, విజయం సాధిస్తారనీ పాతుకుపోయిన నమ్మకం.

అందువల్లనే రావణ, మారీచ, కుంభకర్ణ, దుర్యోధన, దుశ్శాసన కీచకాది నామాలు సృష్టించ బడ్డాయి. ప్రతి కుమారుడూ తన తండ్రికి నందనుడే ! వాడు సౌశల్యంతో బ్రతకాలనే ఆశిస్తాడు. దుర్మార్గద్యోతకాలైన పేర్లను ఏతండ్రికొడుక్కి పెట్టకోడు.

కాని వీరేశలింగం తనకుతానుగా ఆధునిక చింతనకు అక్షరాభ్యాసం చేయవలసిన మనిషి పురాణ సాహిత్య దుష్ప్రభావం ఆయన మనస్సునుంచి పూర్తిగా స్పృశ్యమింద



లేదు. పైగా పాత్రలకలాంటి పేర్లుంటే తప్ప శ్రోతలు అవగాహనచేసుకోరేమోన్న సంశయమూ ఉండి వుంటుంది. కారణాలేవైనా వీరేశలింగం పాత్రలకు పెట్టిన పేర్లు అసహజంగానూ అవాస్తవికంగానూ, మోటుగానూ, మనకి ధ్వనించడం సత్యేతరం కాదు.

అనాటి సాంఘిక రాజకీయాది చారిత్రక నేపథ్యం నుంచి కనక మనం పరిశీలిస్తే అప్రహసనాలన్నీ ఎంత మహత్వ పూర్ణాలో అవగతమవుతుంది.


సమకాలిక ఇతి వృత్తాలను స్వీకరించి కావ్యాలను రచించడం భారతీయ సంప్రదాయానికి విరుద్ధంకాదు. రామాయణ భారతాదులు సమకాలీన యితివృత్తాలే !

సమాజం నిండా వేశ్యాప్రియులే

అనాటి సమాజం వేశ్యలతోనూ, వేశ్యా ప్రియులతోనూ నిండిపోయింది. జరుగు బాటలుగల ప్రతి పురుషుడూ ఒక వేశ్యని ఉంచుకోవడం ఘరానావ్యవహారంగా సర్వా మోదకరంగా నిలచింది ఈ దురన్యాయాన్ని రూపుమాపడానికి వీరేశలింగం తన సాహిత్యంలో అసంఖ్యాక ప్రక్రియలుపయోగించారు. ముఖ్యంగా ప్రహసనాలలో ఎన్నో దీనికై వినియోగ మయ్యాయి. వేశ్యాప్రియ ప్రహసనంలోని పాత్రలపేర్లు నైజ గుణాలు తెలిపేవిగా రూపొంది మరీ అవాస్తవికంగా తయారయ్యాయి. ఆధునిక సాహిత్యపుల వాస్తవికతా దృష్టికి మరీ ఎబ్బెట్టుగా కనిపిస్తాయి. మన సమాజంలో మంచి మంచి నామధేయాలు కలవారెందరో చెడు నడతలతో భయపెడుతూ ఉండడం మనం నిత్యం చూస్తున్నదే !

పంతులుగారు పెట్టిన పేర్లు ఔచిత్య శోభితములేగాక, చమత్కారములుగా కూడ ఉన్నవి. అని ప్రశంసించ వలసిన వూచి పరిశోధకుని కుండనక్కరలేదు. పైగా అది అవిచార పూరితం కనక అసంగతంగానూ కనిపించక తప్పదు. ఆధునిక వాస్తవికతా దర్శనా రాహిత్యాన్నిరూడా అభివ్యక్తం చేయకపోదు. వేశ్యాప్రియులగు గణికా ప్రాణనాథరావు, విదేంద్రరావు, అని పిలుచుట, సంస్కారపరులను వివేకరావు, సత్య ప్రియాచార్యులు, వినయభూషణరావులని పిలుచుట, పంతులుగారి సంస్కారప్రియతను చాటి చెప్పచున్నది. (పు. 68)

పంతులుగారి సంస్కార ప్రేయత్వాన్ని చెప్పడానికి ఇంత క్షణికావశ్యంపై ఆధార



పడటం పరిశోధకుని కురచ చూపునే ప్రదర్శిస్తుంది. పంతులుగారి మహత్వానికి అది శ్లాఘ్యతగా నిలవదు.

కలివురుష శనై శ్చర్య విలాసం 1892 లో రచింపబడింది. విగ్రహారాధనం మద్యపానం, వేశ్యాగమనం వంటి దురాచారాలను తూర్పార బట్టింది. ఇది నాలుగు రంగాల ప్రహసనం. కౌతుకవర్ధని కూడా వేశ్యాలంపటత్వం పైనే కేంద్రీకృతమైంది నరసింహరావు పంతులు సుబ్బారావు పంతులుగార్లు వేశ్యాసంపర్కానికి వ్యతిరేకులు. నాగభూషణరావు, గంగాధరశాస్త్రి తదనుకూలురు. వేశ్యాసంగమం అత్యవసరమని వాదానికి దిగినవారు. ఈ ప్రహసనం నాటికి పాత్రల పెద్ద సంభావస్వయం వ్యక్తీక రణలుగా ఉండనక్కరలేదని సమాజవాస్తవికత ప్రధానమనీ వీరేశలింగంగారికి స్ఫురించి ఉంటుంది. సామాన్య మానవుల మౌలిక నామాలే రూపకానికి ప్రాణప్రదులనీ వారు గ్రహించినట్లు కనిపిస్తుంది. మానవులందరితోనూ మంచి చెడ్డా సమానంగానే ఉంటాయి పరిస్థితుల ప్రాబల్యంవల్ల ఏదో ఒకటి పెచ్చరిల్లుతుంది.

వీరేశలింగం తెలుగుజాతి నోముల పంటగా వుట్టిన విశ్వకుటుంబి ! ఆయన కలాంటి అప్రధలంట కట్టడం ఉత్త తోడేలు బుద్ధి ! జమీందారుగా వుట్టడం వల్లనే “టాలస్తాయి”రచనలలో జమీందారుల సమర్థతఉందని ఫ్లెఖినోవ్ అంతటివాడు పొరబాటు అభిప్రాయం వ్యక్తంచేశాడు. అది శుద్ధ తప్పని ఆనాడే నిరూపించాడు తెనిన్ మహాశయుడు. పైగా ఆయనతోలుస్తాయి ని **Morrer of the Russian Revdvtion** అని కీర్తించాడు. (రష్యన్ భాషోచ్ఛారణ ప్రకారం తోలుస్తాయ్ అనాలి)

సాహిత్యకారుడుగా వీరేశలింగాన్ని మనం ఖచ్చితంగా తోలుస్తాయితోపోల్చుకొని అట్టి స్థానమే యివ్వవచ్చు.

నిర్విరోధక వృద్ధ వివాహాలు

వీరేశలింగం వృద్ధ వివాహాన్ని ఇతివృత్తంగా తీసుకొని చాలాప్రహసనాలే రాశారు. వినోదతరంగిణికి కూడా అదే వస్తువు. అయితే యిది మరింత పచ్చి వాస్తవికతకు లోనయింది. భీమారావు భూణహత్యకు పూనుకుంటాడు. తహశీల్దారు కోర్టులో కేసుబనాయింప బడుతుంది. ఇలాంటి ఘట్టాలన్నీ రంగంపై జరిగి అసహ్యం కలిగిస్తాయి. జుగుప్సా వహంగానూ ఉంటాయి. అయినా ఆవి సామాజిక వాస్తవిక



తలు కావని ఎవరమూ అనలేము. పైగా వీరేశలింగం సకల ప్రహసనాలనూ రంగ స్థల ప్రదర్శనాలుగానే రచించాడని ఎవరూ అనలేరు. చాలా భాగం కేవలం పతన పాతశాలకే పరిమితాలు కనక ఇబ్బంది ఉండదు.

పత్రికానిర్వాహకునిగా ఆయనకు అనేకభాధ్యతలు, ధర్మాలూ ఉన్నాయి. తాను కోరి ముద్రించదలచిన రచనలు ఇతర రచయితలనుంచి లభించేవికావు. పైగా కొత్తచూపుగల రచయితలే అనాడు దుర్లభం. అలాంటి గడ్డుకాలంలో అసంఖ్యాక భాధ్యలతోపాటు రచనావ్యాసంగాన్నీ ప్రముఖంగా నిర్వహించ గలగడమే పరమా ద్భుతం. పరిస్థితులాయన మనస్సుపై ఎంత ఒత్తిడి చేసేవో బుద్ధిమంతులకు ఊహ కందనిది కాదు. అంత నిరంతర క్రియాశీలి నుంచి ఇంతకన్న అపురూప కళాఖండా లను ఆశించడం పేరాశే కాగలదు. పైగా మన వెలితితనమూను!

ఆంగ్ల ప్రహసనాలకు అనుసరణలుగా మరోపది—'adapted from English farce' అని ముఖపత్రంపై ప్రత్యేకించబడినవి ఉన్నాయి. ఇవి అనుసరణలు మాత్రమే అని సాధికారికంగా పరిశోధకుడంటున్నాడు. అపూర్వ బ్రహ్మచర్యం, విచిత్ర వివాహం, మహాబధిరం, పునర్మరణం, బలాత్కారగాన వినోదం, కలహ ప్రియ, మహామహోపాధ్యాయ, యోగనిద్ర, మహాపంచక అసహాయశూర, అనే పది ప్రహస నాలూ కేవలం పతనానికే నిర్దిష్టమైనవి.

అపూర్వ బ్రహ్మచర్యంలో రమాకాంతం అనే వకీలు స్త్రీలోలుడు తన సేవకుడు కరకటరెడ్డి భార్య మోహినిని మరులు గొంటాడు. రెడ్డిని ఎలాగైనా పైకి పంపి కన్ను గప్పి ఆమెని అనుభవించచూస్తాడు. అతని భార్య పొదుగుారికి పోయి యింతలో రాదనుకొన్నది—హఠాత్తుగా ఊడి పడుతుంది. కథ అడ్డం తిరుగుతుంది. ఇలాంటి సన్నివేశాలు, మరి రెండు మూడు ప్రహసనాలలో చోటు చేసుకొన్నాయి.

విచిత్ర వివాహంలో ధనకోటిరాజు వకీలు విధురుడు; ద్వితీయవివాహం చేసుకో దలచాడు. అన్న కొడుకు వెంకటపతిరాజును దగ్గర పెట్టుకుంటాడు. అతను రతీ సుందరిని ప్రేమిస్తాడు. ఆమె మేనత్త మోహినిదేవి చతుర, ధనకోటిని వలపులలో బంధిస్తుంది.

మహాబధిరలో సుముత్రుడొక ధనికుడు. తనకుమార్తెను ధనపాలుడనే లుబ్ధుని కిచ్చి వివాహం చేయాలను కుంటాడు. అది తన కూతురు ఇంచుమతికి ఇష్టముండదు.



పైగా ఆమె విజయవర్మని ప్రేమిస్తుంది. చెలికత్తె విశాలాక్షి పన్నాగంతో విజయవర్మ యింట ప్రవేశించి చెవిటి వానిలా నటిస్తాడు.

పునర్మరణంలో చండశాసనుడు ఒక గృహస్తు. అతనికూతురు మనోరంజని ఆమె తిర్విక్రమవర్మను ప్రేమిస్తుంది. ఆమె మేనత్త మృదుభాషిణి. తిర్విక్రమవర్మ తన హితుడు మాధవవర్మ సహాయంతో వెదురుపేళ్ళ బుట్టలో దాగి మృదుభాషిణి యింటికి చేరుకుంటాడు, మృదుభాషిణి పరిచారిక జానకి మాధవవర్మ ప్రేయురాలు కావడంవల్ల ఈ పదకం పాడుతుంది.

బలాత్కార గాన వినోదంలో గానప్రియుడు ప్రధానపాత్ర. విశ్వనాథశాస్త్రి అనే మహాగాయకునిచేత ఎలాగైనా సారంగ పాణి పదంపాడించుకొని వినాలని కుతూహల పడతాడు. విశ్వనాథశాస్త్రి అంగీకరించక దొరక్కుండా తిరుగుతూంటాడు,

అతడు పితాపురం వెళ్ళిపోతున్నట్లు విన్న వాడై గానప్రియుడు ఎలాగైనా బలాత్కారముగా తీసుకురమ్మని భటుల్ని పంపుతాడు. వాళ్ళు పొరబాటున విస్సన్న పాత్రుడనే వాణ్ని మోసుకువస్తారు. అతడే సంగీత విద్వాంసుడనుకొని గానప్రియుడు సకలోపచారాలూ చేసి పాడమని నిర్బంధిస్తాడు. ఇంతలో గానప్రియుని మేనల్లుడు సంగీతరావు వస్తాడు. అతడు మామకూతురు లీరావతిని ప్రేమిస్తాడు. మేనమామని మెప్పించి ఎలాగైనా ఆమెని పెళ్ళాడాలని కోరిక. విస్సన్నపాత్రుని పాడుతున్నట్లు నటించమని తాను ప్రక్కగదిలో గోప్యంగా ఉండి పాడి మెప్పిస్తాడు.

కలహాపియ, మహామహోపాధ్యాయ, యోగనిద్రవంటి ప్రహసనాలు ఆంగ్లభాష నుంచి అనువదించడంలోగాని, అనుసరించడంలోగాని పంతులుగారు జయంపొందలేదు అంటాడు పరిశోధకుడు అక్కిరాజు.

ఐతే అన్ని ప్రహసనాలలోనూ అచ్చమైన వాడుకభాషనే ఉపయోగించారు. చక్కని నుడికారమూ ఉపయోగించారు. కాని కొన్నిచోట్ల ఆంగ్లభాషా ప్రభావం చోటు చేసుకొని బైబిలు అనువాదాల్లా దుర్బరంగా ఉన్నతావులూ లేకపోలేదు. ఉదాహరణకి ఒక్కటి :-

“మనోరంజకి మరచిపోవడంకూడానా ! నేనెప్పుడూ మరచిపోను” వంటివానిని భరించగలంకాని—“నేను విచారంగానే ఉంటాను అత్తా ! నేను ఒకటిబెయ్యతాను విను.



నన్ను ఈ ప్రకారంగా నీవు వోదార్చడానికి ప్రయత్నించడం ఎంతమాత్రం బాగాఉన్నది కాదు !” వంటి వానిని ఎంత సానుభూతితో చదివిన్నీ, సహించలేం !

తొట్టతొలి ప్రహసన ప్రక్రియను వీరేశలింగమే సృష్టించి, రచనాధిక్యంతో ఆయనే దాని శిల్పసంపదను పోషించుకున్నారు. ఈ కారణంవల్లనే కొన్ని ప్రహసనాలలో ఆదిమత్వం, ప్రాథమికత్వం తప్పనిసరి లక్షణాలయ్యాయి. వారి దృష్టిలో సౌందర్య దృష్టికన్న సంచలన ప్రయోజన దృష్టి అధికం. కళానిష్ఠాత్మత్వం కన్న సంఘసంస్కరణ ప్రయోగశాత్రత్వం మిక్కుటం.

ఖనిజ సంపద

తెలుగుభాషకు అసంఖ్యాక ప్రహసనాల నందించి వీరేశలింగం ఒక మహత్తర ఖనిజసంపదను చేకూర్చారు. అందలి పాత్రచిత్రణ విషయంలోగాని సంఘటన నిర్మాణం విషయంలోగాని, ఇతివృత్త నిర్వహణ సందర్భంలోగాని, సంభాషణ వైచిత్ర్యంలోగాని ఎంతో తరివిణి పట్టని ముడుసరుకు సహజంగానే వచ్చి చేరింది. ఈ యావద్విషయాల లోనూ జరిగిన జయాపజయాలను కూలంకషంగా అవగాహన చేసుకొన్న ఆయన శిష్యులు చిలకమర్తి లక్ష్మీనరసింహంగారు కాని, గురజాడ అప్పారావుగారుకాని—ఆ ప్రక్రియను ఎంతో పరిపూర్ణం చేసారు. కళామయంగా సంపన్నమూ చేశారు.

వీరేశలింగం రచించిన ప్రహసనాలన్నీ ఆనాటి రాజమండ్రి సాంఘిక జీవితానికి గాక పతనోన్ముఖ మవుతున్న భూస్వామ్య వ్యవస్థా సాంప్రదాయా లన్నిటికీ అద్దం పట్టడమే కాక, ఆ వ్యవస్థ అచిరకాలంలో చిరధత పొందడానికి దోహద మందించాయి. పాత సమాజంనుంచి చీల్చుకు వచ్చిన నూతన శక్తులకు స్వాగత మందించాయి. పరస్పరం సంఘర్షించిన రెండు విభిన్న శక్తుల హావభావ విలాసాలను సజావుగా చిత్రించడం వల్లనే వీరేశలింగం ప్రహాశనాలు సమకాలిక సమాజంలో అమిత సంచలనం కలిగించగలిగాయి. తద్వారా ఆయన కెందరో విరోధులయ్యారు. కొద్దుల కెక్కి పరువు నష్టం దావాలు చేశారు. కొందరు ఉచ్యోగాలు కోల్పోయారు. ఎందరో అస్తి స్థల పాలయ్యారు. ఆయన పేరు దురాచార పరులకు సింహస్వప్నమై పోయింది. ప్రతిఘటించడానికి శక్తిలేనివారు పిరికితనంతో దొంగ దెబ్బతీయడానికి ప్రయత్నించారు. వీరేశలింగం పాత్రనే యధాతథంగా తీసుకొని ప్రహసనాలు రచించి ప్రచురించారు.



అట్టివారిలో కొక్కొండ, కాశీభట్ల బ్రహ్మయ్య శాస్త్రి ముఖ్యులు. ఇతే అట్టి వారికి పీఠేశలింగం శత్రువుయినా తప్ప మరేప్రాధాన్యతా చరిత్రలో మిగలలేదు.

వేమన వరనే పీఠేశలింగం కూడా సాహిత్యాన్ని సంఘ సంస్కరణ మహాయుగంగా ఊహించివున్నాడు. ప్రతిజీవి జీవించడం కోసమే తిండి తింటుంది. ఆహారంకోసమే ఆహారం ఎప్పుడూ ఏ జీవి తీసుకొని ఎరుగదు. అలాగే కళకోసం కళ అనుకోవడంగాని, సాహిత్యంకోసం సాహిత్యమనుకోవడం గాని పీఠిరువురూ త్రోసిరాజున్నారు. సంఘ ప్రయోజనం కోసం సాహిత్యాన్ని సృష్టించారు.

వినాశోన్ముఖ మవుతున్న రాజరిక వ్యవస్థను శక్తివంతముగా చిత్రించి దాని చారిత్రక నాశనానికి దోహదం చేసిన షేక్స్పియర్ మహాకవి వలెనే—పీఠేశలింగం—భూస్వామ్య వ్యవస్థా జన్మమైన సకల దురాగతాలనూ చూల్చివేశాడు !



వీరేశలింగ సంస్కృతి

మల్లంపల్లి శరభయ్య

ఆధునికాంధ్ర సంస్కృతి మహాసాధ నిర్మాతలైన మహాపురుషులు మువ్వరని
యందురు.

కందుకూరి వీరేశలింగముగారు

కాశీనాథుని నాగేశ్వరరావుగారు

కొమఱ్ఱాజు లక్ష్మణరావుగారు

వీరు మువ్వరు “త్రిలింగముల”వలె శైవ బ్రాహ్మణులే అయియుండుట అనూ
హ్యమైనవిధి విధానము !

వీరిలో - వీరేశలింగంగారు మొదటివారు.

వీరేశలింగము గారి నాటి దేశకాల పాత్రములను నేటివారు తమభావనా పథము
లలోనైనను రూపొందించి కొనగిలుగుట గహనమనిపించును.

ఆయన సాంఘిక వాఙ్మయ రంగములలో తెచ్చిన మార్పులు అంతటి సుదూర
భవిష్యత్తులకు వ్యాపించు లక్షణము కలవి.

అనాదిగా గోదావరీ జలమంతయు సముద్రము పాలైయగుచున్నది. ఆరోజుల
లోని ప్రజల జీవన విధానము — ఆనకట్ట నిర్మింపఁబడి — కాలువలు — వానినుండి
పంటకాలువలు — తీర్చఁబడి సుఖమయ జీవనము సాగించుచున్న నేటిప్రజలకుతెలియదు
నిత్యజీవితములో - ఆనకట్ట ప్రయోజనములకు అలవాటు పడిపోయిన మనకు -
మొదటి నుండియు ప్రజాజీవితమిట్లే సుఖమయముగా సాగివచ్చుచున్నదనిపించును.
అంతకుమునుపు శతాబ్దముల కై నను రాని మార్పులు — ఇప్పుడు దశాబ్దముల మీదనే
వచ్చుచున్నవి. కొండచిలువ వంటి కాలగతి కూసము విడిచిన త్రాచువలె మాతినది.



దీనికలింగముగారి బహుముఖ సంస్కారబోధ్యులు ఫలములను నిత్యజీవితములో ప్రతిక్షణము అనుభవించుచున్న మనకు ఆయన స్వరూప స్వభావము తెట్టివోలెలయదు తెలిసికొన వలసిన అవసరమున్నదని గమనించుటకు వలసిన వ్యవధికూడ చాలనిరీతిగా నేటి జీవిత విధానము సాగిపోవుచున్నది.

ఆయన సంఘసంస్కారములు వాఙ్మయ సంస్కారములు పత్రికా యుద్ధములు మొదలైన వివిధోద్యమ సన్నాహములు కిధాప్రసంగములుగా మిగిలిపోయి - నేటికి మనకు మిగిలినది - ఆయన శిలాచిగ్రహ మొక్కటియే !

అది - ఎండలకెండి - వానలకు తడిసి - మంచులో విగిసి - నిరాచ్ఛాదనమై నిరాలంబమైన ఆకాశము క్రింద - తన అస్తిత్వమును ఏమాత్రము పట్టించికొనని నిత్యవ్యగ్రమైన జనజీవితమునకు సాక్షిగా నిలువవలసిన శిక్షకు ప్రాత్రమై యున్నది. అది శిలాచిగ్రహమేయని మర నమ్మిక కావున జయంతులకో వర్ధంతులకో దండలువేసి ఊసన్నాసములు చేయించగలుగు చున్నాము.

ఎంతటి చైతన్య శక్తినైనను శిలాచిగ్రహంగాపరిగణింప చేయగలిగిన అద్భుత కాలమునకున్నది. ఆ - అహర్నిశ్చయము మూర్ఛిభరించిన కార్యదీక్ష అప్రధృష్ట త్వము. కొట్టవచ్చినట్లున్న ఆ మూర్తిని విగ్రహమనియే మనము సమీపింపగలుగుట !

బ్రతికియున్న దినములలో ఆయన ఎంతటి భయంకరుడో ! కన్నులు చింత నిప్పులు ! పట్టినది కలమేయైనను ఆ కలము మహాశక్తియువలె భయంకరము ! అది వీరేశ్వరావతారము ! ఆ బుట్టతలపాగా ఒక్కటి చాలును. సింహస్వప్నమువలె గుండె దడదడ పుట్టించుటకు...

ఆ సత్యకోపము మహారాజులను కూడా గడగడలాటించెడిదట !

జూరునిచూచిన భీరువులకు భయమును నీతిపరుని యెదుట అవిసీతిపరులకు సంకోచమును సత్యనిష్ఠుని ముందు అసత్యవచనులకు మొగము చెల్లక పోవుటయును, వ్యవసాయశీలుని సమక్షమున నిర్వ్యవసాయులు సిస్టేజులగుటయు సహజము.

అనుదిన సంస్కారము లేనిచో దేహము గేహము కూడా రోతపుట్టించును. స్నానాదికమువలనే దేహమునకు, సమూర్జనాదికమువలన గేహమునకు, నివాసయోగ్యత సిద్ధించునట్లు - గతానుగతికములైన మూఢాచారములచేత ధూళిధూసరితమై పాదొట్టు

పట్టి పగామరిక లేక అలక్ష్మి నివాసమైన సంఘజీవితమునకు - అప్పటప్పటికి సంస్కారము ఆవశ్యకమై మేలు కలిగించుచుండును. ప్రతియుగారంభమునందు మడుగు వేలుపులై సంస్కర్తలుదయించి ధూళితుడిచి బూజుదులిపి నీరుచిలికి ముగ్గుపెట్టి సంఘ జీవితభవనప్రాంగణమునకు నూతన శోభనలవరించి లక్ష్మికి నెలవు కల్పింతురు.

ఈ జగన్మందిరమునందు ఋతువులు వచ్చిచేయు పనికూడనిదియే. ఈ సృష్టి ధర్మమునకు విశ్రాంతిలేదు. కొత్తది నిర్మింపఁబడుటకు ముందు పాతది నిర్మూలింప బడుచునే యుండును. సంధిదశలో కొన్ని ప్రాణులు నలిగిపోవుటయును అపరిహార్యమైన పరిస్థితి. ప్రాణికాల విభాగమునందును ఐక కాలికముగ సంహారపునస్సృష్టులు ప్రవర్తించుచునే యుండును.

రుద్రాంశము లేనిచో సంహారకార్యక్రమము నెరవేరదు. ఆ సంహారకేళిలో ఎక్కువ చెడుతోపాటు కొందెము మంచియును నశింపక తప్పదు. కలుపు మొక్కలతోపాటు కొన్నిమంచి మొక్కలును పోవును. అయినను యుగధర్మము ప్రవర్తించియే తీయను. అట్టి ఒకానొక రుద్రతేజః కణముచేత ఆవేశింపఁబడిన మూర్తిగా పీఠేశలింగము గారు నాకు గోచరింతురు. అది అతిమానుషమైన శక్తియే కానిచో - అంతటిరోగదుర్బలమైనభౌతికతోపాధితో - ఒకసామాన్యుడైన తెనుగు పండితునిచేత - అంతటి ప్రతికూలములైన దేశకాలములలో - ఇంతటికార్యకలాపము నిర్వహింపఁబడనేరదు.

సంఘసంస్కరణ కార్యకలాపములు తత్సిద్ధికై తాను నెలకొల్పిన వివిధసంస్థలు అట్లుండగా - పీఠేశలింగముగారు శతాధికగ్రంథకర్తయై ఆధునికాధునిక వాఙ్మయప్రపంచ సమున్మీలనమునకు ఎన్నో క్రొత్తదారులు తీర్చెను. నేటి ఆంధ్రవాఙ్మయసౌధ సమున్నతి యంతయును ఆయనతీసిన పునాదుల లోతులమీదనే ఆధారపడి యున్నదందురు.

చరిత్ర నిర్మాణమునకు ఆవశ్యకములైన శాసనాదిపరికరము సమృద్ధిగావెలువడని ఆ మొదటిరోజులలో ఆంధ్రకవుల చరిత్ర నిర్మాణమునకై ఆయన యెంతో పరిశ్రమ కులోనయ్యెను.

అపూర్వములైన గ్రంథములను నెన్నింటినో వెలువరించెను. పుక్కిటిపురాణము లుగనున్న కవిచరిత్రములను సికరము తెచ్చెను. వివాదాస్పదములైన దేశకాలములను నిర్ణయించెను కవులు దేశకాలములను నిర్ణయమువంటి ప్రతిపని మఱియొకటియుండదు. తరువాత వెలువడిన ఆంధ్రకవుల చరిత్రగ్రంథము లన్నింటికి పీఠేశలింగముగారి

గ్రంథమే మార్గదర్శకమయ్యెను. ఉపకరణముచాలనిఆరోజులలోరు జాగ్రత్తమైన దుర్బల శరీరముతో ముసరికొని వచ్చుచున్న జరాభరముతో హిమాలయ సన్నిభమైన ఆ కార్యభరమును ఆయన యెట్లు నిర్వహించెనో దైవమునకే తెలియవలయును.

కాలముయొక్క వీలువ ఆయనకు తెలిసినంత మఱియొకరికి తెలియదేమోయని పించును. వీరేశలింగముగారు తానుబ్రతికిన ప్రతినిమేషమును లోకహితమునందే పర్యవసరింపజేసెను. ఆయనను భావించినపుడెల్ల నీసూక్తియేస్ఫురణకు వచ్చుచుండును.

“క్రియాసిద్ధిస్సత్వేభవతిమహతానోపకదణే”

మనయందు తాదృశమైన క్రియాశూరత్వమును జాగరితము చేయఁగలిగినవాడే అట్టిపీరుల సంస్మరణము సార్థకమైతేజస్వికాఁగలదు. లేనివాఁడు ఆయనకు సమ్మతముకాని ఆచారమౌతముగమిగిలిపోవును.



యుగకర్త శ్రీ వీరేశలింగము పంతులు

డా॥ అక్కిరాజు రమాపతి రావు

హైదరాబాదు

వీరేశలింగము పంతులు నిశ్చయముగా మహా పురుషుడు. ఒకానొక సంచి కాలమున తెలుగుదేశము నుద్ధరించుటకు తనువెత్తిన మహాత్ముడు, మానవతావాది, మహా నీయుడు. “విశ్వశ్రేయః కావ్యమ్” అను సూక్తికి లక్ష్యభూతముగా సాహిత్య సృష్టికి గడంగి తెలుగువారి హృదయ శ్చైత్రము లందలి తమఃపుంజములను బారద్రోలిన సహస్రభానుడు పంతులుగారు. ఆనేక కారణములను పురస్కరించుకొని తెలుగువారి సాహిత్య చరిత్రమునందు సాంఘిక చరిత్రమునందు వీరేశలింగము పంతులు పేరిట నొక యుగమే వెలసినదన్నచో అతిశయోక్తి కాదు. పంతులుగారు పుట్టుటకు పూర్వపు తెలుగుదేశపు స్థితి, వ్యభిచారము పురుషలక్షణము అసత్యము ప్రయోజకుని పనిగా నుండెడిది. అంధ విశ్వాసములు, దురాచారములు, విశ్పంఖలముగా విహరించుచుండెను. వృద్ధ వివాహములు, కన్యాశుల్కము, బాల్య వివాహము ప్రచురముగా నుండెను. మానవుల కష్టసప్తముల యెడ దయాదాక్షిణ్యములు లేని, క్రూరాచారములు, సంఘమును నాడు శాసించుచుండెను. స్వార్థపరులైన కొందరు శాస్త్రములకు విపరీతార్థములను కల్పించుచు, శిష్టాచారము పేరిట దయావిహీనమైన సాంఘిక వ్యవస్థను రక్షించుచుండిరి. ప్రజలలో మౌఢ్యము, దురాచారములు, దంభము, పరపీడన నాడు ప్రచురముగా నుండెను. ఇట్టి స్థితియందు పంతులుగారు తెలుగువారి సాంఘికాభ్యుదయమునకై కృషిచేసిరి. ఆ కృషియే పంతులుగారిని శాశ్వతులుగా నొనర్చినది.

వీరేశలింగము పంతులుగారు 1848 వ సంవత్సరమున జన్మించిరి. నాటికి ఐరోపాఖండపు నాగరికత, శాస్త్రవిజ్ఞానము, హిందూదేశమును ప్రభావిత మొనర్చుచుండెను. మత సాంఘికార్థిక రాజకీయ రంగములలో పాశ్చాత్య ప్రభావము, హిందూదేశమున కుదురుకొనుచుండెను.

రామమోహనరాయలవారి వంటి మహనీయులు, సంఘసంస్కరణము నకై తగినంత కృషిగావించి, నాటికే సాంఘిక దురన్యాయము లనేకిముల చక్క బరచిరి. సతీసహగమనము, నరబలులు, గంగ జాతరలు మొదలగు దురాచారము లను నశింపజేయుటకై రామమోహనరాయలవారు తమ జీవితమును ధారపోసిరి. వారాప్రతికలను స్థాపించుటయు, శాస్త్రీయ విజ్ఞానమును ప్రభావముచేసియు రాయల వారు మహత్తరమైన ఫలితములను సాధించిరి.

వీరేశలింగము పంతులుగారి సంఘ సంస్కరణకై కృషికి రామమోహన రాయలవారి పూతచారిత్రమే ఒజ్జబంతి నై నది. పంగదేశమున సరళ సుందరమైన వచనమునకు శ్రీకారమును చుట్టినవారు రామమోహన రాయలవారు. తెలుగు దేశ మున వీరేశలింగము పంతులుగారు గణితశాస్త్రము, భూగోళము మొదలగు శాస్త్రగ్రంథ ములను, పంగభాషయందు వెలయింపజేసిన ప్రపదములు. రామమోహన రాయలవారు వీరేశలింగము పంతులుగారును, ప్రజలలోని అంధవిశ్వాసములు నశించుటకు శాస్త్రీయ గ్రంథము లత్యంతోపకారులుగా నుండునని గ్రహించి వానికి ప్రాచుర్యమున కలిగించి యున్నారు. సతీసహగమనమును రామమోహన రాయలవారు రూపు మాపిరన్న కీర్తిని పొందగా, వీరేశలింగము పంతులుగారు శ్రీ పునర్వివాహకర్తగా తెలుగుదేశమున కీర్తిని పొందిరి. ఈవిధముగా నీమహనీయుల జీవితము లందు సామ్రాజ్య నిరూపణము సేయవచ్చును.

రామమోహన రాయలవారు ఆంగ్లేయ నాగరికతా ప్రభావమున సంఘ సంస్కరణమునకు పూనికొనినట్లే, వీరేశలింగం పంతులుగారుకూడ. ఆంగ్లసంస్కృతి ప్రేరితులై, సంఘ సంస్కారమును సాధించిరి. పంతులుగారి ఊహలు ఆదర్శములు సమున్మిషము లగుచున్న కాలమునకే ఈశ్వరచంద్రవిద్యాసాగరులు, మొదలగు మహా సీయులు కొందరు, వితంతూద్వాహ విషయముకముగా పంగదేశమున కొంతఫలిత మును సాధించియున్నారు. ప్రపంచమున, రాజకీయ సంబంధములుగా, సంఘ సంస్కారైక విషయకముగా సాంస్కృతి పునరుజ్జీవన ప్రేరకములుగా అనేక దేశ ములయందు అనేక విప్లవములు అనేక యుద్ధములు కలిగినవి. అట్టి యుద్ధములందు పోరాడి సత్ఫలితములను సాధించిన ఏ పీరునికి వీరేశలింగం తీసిపోడు. వీరేశలింగం పంతులు సంఘమును శాసించుచున్న దుష్టశక్తులతో తీక్షణముగా పోరి జయించిన సంఘటన లనేకములు వారి స్వీయచరిత్రనుండియే గ్రహింపనగును. మహోన్నతుడైన మానవతావాది కనుకనే పంతులుగారట్టి యుద్ధములందు కలమును ఖడ్గముగా, సత్య

మును కవచముగా చేసికొని మేరువువలె నిలిచిరి. నాటిదనుక పుస్తకములందు నిద్రించుచున్న నీతిని మానవ హృదయములందు నిద్రించుచున్న నీతిని మానవ హృదయములందు ప్రతిష్ఠాపింపవలయునన్న ప్రయత్నము వారి మనోవాక్యాయ కర్మములందు. మనము కాంచగలము. పంతులుగారి దొడ్డకీర్తికి విషయభూతము వారి త్రికరణ శుద్ధి, అర్జవము, పంతులుగారు తాము సత్యమని నమ్మిన విషయమున ప్రవచించుటకు గాని, ఆ మార్గమున నడిచి చూపుటకు కాని, ఎన్నడును వెనుకంజ వేయలేదు. బ్రహ్మ మతములు స్వీకరించుటకుగాని, వితంతుద్యహములు కర్తవ్యములని ప్రబోధించి ఆచరించి చూపుటయందు కాని పంతులుగారు స్థిరముగా నిలిచిరి. తడబాటు వారి జీవితముననే లేదు. కష్టనష్టములగూర్చి కలగుండువడలేదు. తనవారు కాదన్నను తలకలేదు, ఒంటరిగా నిలిచి సత్య శివ సుందరములగు ఆదర్శములకొరకు పంతులుగారు శ్రమించిరి. కనుకనే ఆధునికాంధ్రదేశమున పంతులుగారు యుగకర్తగా కీర్తింపబడుట సంభవించినది. ఆధునికాంధ్రదేశ మఖండగోదావరికాగా, వీరేశలింగం పంతులు, నాసికా త్రయంబకముతో నుపమింపదగునని చెప్పట వారికీర్తికి నివాళు లెత్తుట పంతులుగారు సాధించి ప్రసాదించిన యనేక ఫలితములను నేడు మన మనుభవించుచున్నాము. పంతులుగారివంటి మహాపురుషుడు నాడు జన్మించి సంఘసంస్కరణ కృషిని కొనసాగింపకయండినచో నేటి అంధ్రదేశపు రూపురేఖలు వేరు వేరుగ నుండెడివని నిస్సంశయముగా చెప్పవచ్చును. నిద్రించుచున్న ఒక జాతిని పంతులుగారు మేలుకొలిపిరి పంతులుగారు పోనుగువడియున్న ఒక జాతిని చైతన్యవంతము నొనర్చిరి. తలయెగ్గుటయే తలవంచుటయే, తప్ప ఇతర మెరుగని తనజాతి జనులకు తలయెత్తుట తలనిలుపుట, తప్పనే యెదిర్చి పన్నించుట పంతులుగారు నేర్పరి. జనులందరకును శ్వేచ్ఛ స్వాతంత్ర్యము, సమానత్వములను ప్రబోధించిన మహాపురుషులలో తెలుగుదేశమునకు సంబంధించినంతమటుకు వీరేశలింగము పంతులుగారు ఆద్యులు. అగ్రగణ్యులు.

పంతులుగారి సంఘ సంస్కరణోద్యమము, కాలాద్యవచ్చిన్నముగా నిలుచునది కాదనియు వారు ప్రాచీన సంప్రదాయానభిజ్ఞులనియు, వారు సాధించిన ఫలితములు, సార్వకాలికముగా సారంజనసేయముగా నిలబడునవి కావనియు, పంతులుగారిని నాడును నేడును కొందరు విమర్శించకపోలేదు. మేధావులైన మహాపురుషులు కొందరు దేశకాలపాతములను మనసునందుంచుకునియే, సాంఘిక వ్యవస్థను పునిర్నిర్మాణము చేయుట అసూచనముగా వచ్చుచున్నది. అట్టి మేధావులలో పంతులుగారికరు.

పంతులుగారు సాధించిన సత్పరితములను వారి సంఘసంస్కరణ కృషిని సాహితీ వేత్తత్వమును అవలకు నెట్టివేసి చూచినను, పంతులుగారియందు ధగద్దగాయమానముగా ప్రకాశించుచున్న మేలిగుణము లనేకములను మనము గాంచగలము. అట్టిగుణముల సమాహారరూపమే ఆయన వ్యక్తిత్వము. దళితులయెడ దీనులయెడ అసహాయులయెడ, వారు చూపిన దయాదాక్షిణ్యములు, తన జాతి జనుల అభ్యుదయమునకై, తనజీవిత కాలమంతయు, వారొనర్చిన నిర్విరామమగు కృషి, వారు స్థాపించిన హితకారిణీ పాఠశాలలు, పత్రికాయంత్ర సంగ్రహశాలలు, అగతిక శిశు సంరక్షణాలయములు. ప్రార్థనామందిరములు, పురమందిరములు, మొదలగు మహాసంస్థలవలన తెలియనగును,

“తన దేవాము, తనగేహము,

తనకాలము, తనఫలము, తనవిద్యజగ

జ్ఞులకు వినియోగించిన

ఘనుడీ పరేశలింగ కవిజనులారా !

యని చిలకమర్తి వారి ప్రశంస పంతులుగారి యెడ సార్థకము తమజీవితము సంతను లోకోపకారార్థమే వినియోగించిన త్యాగశీలురలో పంతులుగారొకరు. పంతులు గారు గొప్ప సంఘసంస్కరణ యా ? లేక సాహితీవేత్తయూ ? యను మీమాంస కొందరిని బాధించి యుండకపోలేదు. పంతులుగారి దౌడ్డక్తికి హేతుభూతమైనది. వారి సంఘసంస్కరణ తత్పరత్వము, దానియందువారు సాధించిన ఘనవిజయములు, కాని వారి సాహితీవేత్తత్వము ప్రధానమైనది. కాదను నభిప్రాయము కూడ కొంత వ్యాప్తి యందున్నది. పంతులుగారు గొప్పసంస్కరణగానే శాశ్వతులుగానుండురు కాని, సాహితీవేత్తగా వీరిస్థానము తత్కాల ప్రయోజనమును సిద్ధించిన వెనుక నశించి పోయినదని, యీ వాదనలోని సారాంశము. కాని పంతులుగారి జీవితమును సమగ్ర ముగా బరిశీలించి చూచినప్పుడు ఇట్టి శుష్కవాదములకు తావుండదు. పంతులుగారి జీవితమునందు సాహిత్యమునకును సంఘ సంస్కరణమునకును, ఒకదానిని విడిచి మరియొకదానికి సత్యములేదు. స్థితిలేదు. ప్రాచుర్యము లేదు. సాహిత్య ప్రయోజనము, సంఘ సంస్కరణ తత్పరత్వము సమపాళ్ళలో సమ్మేళనము పొంది విశిష్ట వ్యక్తిత్వము పంతులుగారిది. దేహ ప్రాణముల కెట్టి పరస్పరాలంబనము కలదో, పంతులుగారి వ్యక్తిత్వమున, పంతులుగారి కీర్తి ప్రతిష్ఠలందు సాహిత్యవేత్తగా మహా నీయుడైన సంఘ సంస్కరణగా ఆ మహాగుణములకట్టి పరస్పరాశ్రయము కలదు, తెలుగు సాహిత్యమునందు పంతులుగారివంటి ఉపదేశకు లింకొకరు కన్పించరు,

పంతులుగారు పుణ్యపురుషులు ప్రవక్త. మతాచార్యుడు. బౌద్ధసాహిత్యమును, సంఘ సంస్కరణోపకరముగా గ్రహించినవారిలో తెలుగుదేశమునందు పంతులుగారికి అజరామరమగు స్థానము గలదు. వజ్రాభములగు తమ రచనలచే తెలుగు దేశమునందలి సాంఘిక దురాచారములను నిర్మించి, నూతన యుగారంభమును గావించిరి. “శివేతి రక్షయే” యను ఆదర్శమును తమ సర్వ సాహిత్య సృష్టియందును, పంతులుగారు ప్రబోధవాఙ్మయవిర్మాత ఇట్టి వాఙ్మయ సృష్టియందువారు ఆద్యులగుటయేకాక అగ్ర గణ్యులై గూడనై యున్నారు. పంతులుగారు సాహిత్యసృష్టికి గడంగుటితోడనే కళ కళకోస మను నాదర్శము ప్రాచుర్యమును పోగొట్టుకొనినది. కళ లోకారాధనమునకై యుపయోగింపబడవలెనని, కావ్య పరమార్థము విశ్వశ్రేయమనియు పంతులుగారు నిర్వచించి నిరూపించినారు. పంతులుగారు సాహిత్య సృష్టికి గడంగునప్పటికి, తెలుగు దేశము నలుమూలల నావరించి యుండిన అంధతామిశ్రములు తొలగినవి. తెలుగు వారికి విజ్ఞానజ్యోతికి, శాస్త్రదీపమును పంతులుగారు ప్రసాదించిరి. పంతులుగారు వినిర్మించిన సాహిత్యమువలన సామాన్యుడు మాన్యుడాయెను, సాహిత్యమునకు నూత్న ప్రయోజనము సిద్ధించెను.

చిన్నయసూరి వచన రచనము వియద్గంగా సమానమై విహరించుచుండగా, పంతులుగారు వచన రచనమును, జగతికి మిన్నేరు డిగిచయట్లు, ఆకర్షింపజేసి సరళము సర్వజన సులభగ్రాహ్యముగా నొనర్చిరి. పంతులుగారు సృశింపన్ సాహిత్యప్రక్రియ లేదు. నాటకములు, నవలలు, ప్రహసనములు, ఉపన్యాసములు, వ్యాసములు, సాహిత్య విమర్శ, చివరకు వాచక పుస్తకములగూడ పంతులుగారు వెలయించియున్నారు. ప్రాచీన తాళపత్రగ్రంథముల ననేకముల సుపరిష్కృతములుగావించి, ప్రకటించి తెలుగుభాషకు మహోపకారము గావించియున్నారు. అంగ్ల సారస్వతరీతులను పరిశీలించి తెలుగు సాహిత్యమునందు ప్రక్రియా వైవిధ్యమును తెచ్చిపెట్టినది పంతులుగారే, ఈ మహానుభావుడు కృషిచేయని సాహితీక్షేత్రములేదు. పండింపని పండిలేదు. అర్వాచీను లందరికి నతడొసగినది యాదిభిక్ష. నవలలు, ప్రహసనములు, కథలు, సారస్వత విమర్శ, దేశచరిత్ర, జీవితచరిత్ర, కవుల చరిత్రము లనెడు వృక్షతతితో నేడు ధల పుష్పభరితమగు, శాఖోపశాఖలతో విస్తరించియున్న యీ సాహిత్యారామమున పంతులుగారు నాడు జేసినకృషి, గావించిన యపూర్వబోహదరచరము, అపూర్వములు పంతులుగారికి పూర్వమే ఆ యా ప్రక్రియలందు కృషిచేసి, కొంత ఫలితమును సాధించిన మహనీయులు కొందరున్నను, ఆ యా ప్రక్రియలకు సాహిత్యగౌరవమును

స్థితిని ప్రాచుర్యమును కల్పించినది. పంతులుగారే యగుటవలనను, అర్వాచీనులందరును, పంతులుగారినే మార్గోపదేశ్యగా స్వీకరించుట వలనను, ఆ యా ప్రక్రియలను తెలుగున సాధించినవారిలో పంతులుగారు అద్భుతముగా కీర్తింపబడుచున్నారు. పంతులుగారికి పూర్వమే శ్రీ కోరాడ రామచంద్రశాస్త్రిగారు, శ్రీ కొక్కాండ వెంకటరత్నము పంతులువారు, శ్రీమాన్ పరవస్తు వెంకట రంగాచార్యులవారులుంగారు, మొదలగువారు, స్వతంత్రరూపక నిర్మితికీ, సంస్కృతనాటకానువాదమునకు పూనుకునియుండిరి. శ్రీ వావిలాల వాసుదేవశాస్త్రిగారు అంగరూపకముల ననువదించుటకు ప్రవాన్యము వహించియుండిరి. శ్రీ నరహరి గోపాలకృష్ణమణిగారు రంగరాజుచరిత్రమును వచన ప్రబంధమును సంతరించియుండిరి. 1872 వ సంవత్సరప్రాంతముననే మచిలీ బందరునుండి వెలువడిచుండిన పురుషార్థప్రదాయిని యను పత్రికయందు శరీర శాస్త్రము, జ్యోతిశాస్త్ర విషయములు ప్రచురింపబడుచుండెను. 18 5 వ సంవత్సర ప్రాంతము విశాఖపట్టణమునుండి వెలువడుచుండిన సకల విద్యాభివర్ధని యను పత్రికయందు, కవుల చరిత్రమునకు సంబంధించిన విషయములు ప్రచురింపబడుచుండెను. పీఠేశలింగము పంతులుగారికి పూర్వమే శ్రీ గురజాడ శ్రీరామమూర్తి పంతులుగారు వెలయుచుటకు పూర్వమే వెలువడియుండెను. పంతులుగారు 1874 వ సంవత్సరమున అక్టోబరు నెలయందు వివేకవర్ధని యను మాసపత్రికను స్థాపించిరి. ఈ పత్రికకు పూర్వమే 'పురుషార్థప్రదాయిని' 'ఆంధ్రభాషాసంజీవని' 'లోకరంజని' మొ॥ పత్రికలు వెలువడియుండెను, అయినను, పంతులుగారు యుగకర్తగా కీర్తింపబడుటకు హేతువును మనము పరిశీలింపవలసియున్నది. పంతులుగారు చేపట్టిన వివిధసాహిత్య ప్రక్రియలకు, స్థితిని ప్రాచుర్యమును, జేకూర్చుటయే దానికి హేతువు. వివేకవర్ధని సాధించిన ఘనవిజయములను పూర్వోక్తములగు పత్రిక లేవియు సాధింపలేదు. పంతులుగారి వ్యాసములు, ఉపన్యాసములు, ప్రహసనములు, నాటకములు, ప్రజలకు చేరువగుటవలన, వారు యుగకర్తగా కీర్తింపబడుట సంభవించినది. పంతులుగారి 'వ్యవహారధర్మబోధిని', బ్రాహ్మవివాహము శాకుంతలానువాదము, ప్రహసనములు, నాడు తెలుగుదేశమును మిక్కిలి ప్రభావితములుగా నొనర్చినవి. పంతులుగారు శ్రీ జనోద్ధారకుడు. శ్రీ విద్యావ్యాప్తికి పంతులుగారు సలిపిన కృషియపారము. వారిత్రై, 'సతీహితబోధిని' యను పత్రికను పంతులుగారు నిర్వహించి, దేహారోగ్య 'ధర్మబోధిని' 'పత్నీహితసూచని', మొదలగు శాస్త్రీయ గ్రంథములను ప్రకటించిరి. వితలువుల దుస్థితిని చాపుటకై పంతులుగారొచ్చిన కృషి లోకవితతము. శ్రీ పునర్వివాహ

దుర్వాద నిర్వాషణములకు గాని 'ఆర్యవశబోధిని' అట్టహాసములకుగాని పంతులుగారు తమపూనికను విడువలేదు.

ఆంగ్ల వాఙ్మయ ప్రపంచమున అజ్ఞప్రతిష్ఠలైన మహాకవిశ్రుతి నాటకములను, షడ్భూతావ్యములను ప్రహసనములను, పంతులుగారు పెక్కింటి ననువదించియున్నారు, సంస్కృతభాషావహాక్షరమునుండి రత్నములను బోతిన 'రత్నావళి' 'మౌళికాగ్ని మిత్రము' ప్రబోధించిదోదయములను తెలుగు నరస్వతికి కాన్కొనెట్టినారు. రాజశేఖరచరిత్రము, సత్యరాజ పూర్వదేశయాత్రలను, కవసీయములగు నవలలను రచించినారు, రాజశేఖరచరిత్రము 'ది వికార్ ఆఫ్ వేకఫీల్డు' అను గ్రంథమునకనువాద మని కొందరు విమర్శకులు తలచుట పొరపాటు. దేహజకుఢమునందు, వీనిరెంటికి సాదృశ్యములు కలవు. ఒకరితసాహాయ్యమును తాము బొందితమని పంతులుగారే వ్రాసియున్నారు. కానినూటికినూరుపాళ్ళు తెలుగు నవల రాజశేఖర చరిత్రము చిలకమర్తి వంటి నవలా రచయితలకు మార్గదర్శకమైనది. పంతులుగారు రచించిన సత్యవతీ చరిత్రము, తెలుగు సాంఘిక నవలలో తొట్టతొలుతటిది. పంతులుగారు 'ప్రహ్లాద' దక్షిణగోగ్రహాణము' 'సత్యహరిశ్చంద్రనాటకము' మొదలగు స్వంత నాటకములనుగూడ రచించియున్నారు, శ రీ ర శా స్త్ర సంగ్రహము, జ్యోతిశాస్త్ర సంగ్రహము, జుతుస్వభావచరిత్రము, మొ॥ శాస్త్రీయగ్రంథములను వెలయించి యున్నారు, 'వివేకవర్ధని', 'సతీహితబోధిని', 'బ్రతసంవర్ధని' 'తెలుగుజనానా' జవంత్రాతికలకు సంపాదకత్వము వహించియున్నారు. వివేకవర్ధిని సాధించిన ఘన విజయము లనుగూర్చి ప్రసంగింపవలయునన్నచో పుటలకు పుటలు సింధవలసియుండును. వారి గ్రంథకర్తృత్వమునుగూర్చి చెప్పవలసన్నచో పందొమ్మిదవశతాబ్ది సాహిత్యచరిత్రము లిఖంపవలసియుండును. వారిసంపూర్ణవ్యక్తిత్వమును సమాలోచనము చేయవలయు నన్నచో బహుయోజన శాఖాసంయుతమైన వటవృక్షమును మనము నిలుపవలసి యుండును. ఆ వటవృక్షము ప్రసాదించు చల్లదనమును, దృశ్యమానమొనర్చు రామణీయకతను అనుభవించి అభినందింపవలయునేకాని దాని కాండ విస్తీర్ణతను, శాఖల పరిమితిని నిర్ణయించుట అనవసరముకదా !

